



Gabra tal-ġurisprudenza

KONKLUŻJONIJIET TAL-AVUKAT ĠENERALI
EMILIOU
ippreżentati fl-14 ta' Diċembru 2023¹

Kawża C-90/22

“Gjensidige” ADB

partijiet oħra:

UAB “Rhenus Logistics”,

UAB “ACC Distribution”

(Rinviju għal deċiżjoni preliminari mressqa mil-Lietuvos Aukščiausiasis Teismas (il-Qorti Suprema tal-Litwanja, il-Litwanja))

“Rinviju għal deċiżjoni preliminari – Kooperazzjoni ġudizzjarja f'materji ċivili – Regolament (UE) Nru 1215/2012 – Artikolu 71 – Relazzjoni ma' konvenzjoni internazzjonali li tirregola l-ġurisdizzjoni jew ir-rikonoxximent jew eżekuzzjoni ta' sentenzi fir-rigward ta' kwistjonijiet partikolari – Konvenzjoni dwar il-Kuntratt għall-Ġarr Stradali Internazzjonali ta' Merkanzija (CMR) – Ftehim dwar għażla tal-qorti mhux esklużiv – Rikonoxximent, quddiem qorti ta' Stat Membru, ta' sentenza li taqa' fil-portata tač-CMR – Qorti ta' oriġini li stabbilixxiet il-ġurisdizzjoni tagħha fuq bażi differenti – Kompatibbiltà mal-prinċipji sottostanti l-operat tar-Regolament Nru 1215/2012 – Motivi għar-rifjut ta' rikonoxximent ta' sentenza – Artikolu 45”

I. Introduzzjoni

1. It-tilwim transkonfinali spiss jibda bil-htieġa li l-qorti invokata tačcerta jekk ikollhiex ġurisdizzjoni internazzjonali sabiex tiddeċiedi fuq il-kwistjoni quddiemha. Fi hdan l-Unjoni Ewropea, u fir-rigward ta' tilwim f'materji ċivili u kummerċjali, dan l-eżami huwa rregolat, bħala prinċipju, mir-regoli stabbiliti f'dan is-sens fir-Regolament (UE) Nru 1215/2012².

2. Fl-istess hin, u kif ser nispjega f'iktar dettall iktar 'il quddiem, dan ir-regolament jagħti prijorià lil regoli speċifiċi stabbiliti f'konvenzjonijiet internazzjonali speċjalizzati li daħlu għalihom l-Istati Membri.

¹ Lingwa originali: l-Ingliż.

² Regolament tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali (GU 2012, L 351, p. 1).

3. Madankollu, fis-sentenza tagħha TNT Express³, il-Qorti tal-Ġustizzja sostniet, essenzjalment, li l-applikazzjoni ta' tali regoli speċifiċi ma għandhiex tippregudika ċerti prinċipji fundamentali li huma l-bażi tas-sistema ta' kooperazzjoni ġudizzjarja fl-Unjoni Ewropea, bhall-prevedibbiltà tal-ġurisdizzjoni jew l-amministrazzjoni tajba tal-ġustizzja.

4. Il-kumplexità tal-eżerċizzju sussegwenti tintwera mit-tilwima li wasslet għal din it-talba għal deċiżjoni preliminari. Din it-tilwima qamet wara s-serq ta' merkanzija waqt it-trasport tagħha mill-Pajjiżi l-Baxxi għal-Litwanja. L-assicuratur ikkonċernat talab kumpens mit-trasportatur responsabbli u għamel dan fil-Litwanja, billi bbaża ruħu fuq ftehim tal-għażla tal-qorti li jinsab fil-kuntratt tal-garr.

5. Madankollu, f'dak il-punt, it-trasportatur kien diġà fetaħ proċeduri ġudizzjarji fil-Pajjiżi l-Baxxi, bil-għan li jiġi stabbilit li r-responsabbiltà tiegħu f'dan il-kuntest partikolari kienet limitata. Qabel ma laqgħet din it-talba, il-qorti Olandiża affermat il-ġurisdizzjoni tagħha billi applikat waħda mir-regoli ġurisdizzjonali li jinsabu fil-Konvenzjoni dwar il-Kuntratt għall-Garr Stradali Internazzjonali ta' Merkanzija (iktar 'il quddiem iċ-“CMR”)⁴, minkejja l-għażla msemmiya iktar 'il fuq tal-ftehim tal-għażla tal-qorti, li, mill-perspettiva ta' dik il-qorti, ma setax jeskludi l-motivi (alternattivi) l-oħra ta' ġurisdizzjoni stabbiliti fiċ-CMR.

6. Wara rikonoxximent mill-qorti Litwani ta' dik is-sentenza, Gjensidige ADB ipprezentat appell ta' kassazzjoni quddiem il-Lietuvos Aukščiausiasis Teismas (il-Qorti Suprema tal-Litwanja, il-Litwanja), il-qorti tar-rinviju. Hija ssostni li r-rikonoxximent tas-sentenza tal-qorti tal-Pajjiżi l-Baxxi jmur kontra r-Regolament Nru 1215/2012, peress li dak ir-regolament jistabbilixxi, fil-prinċipju, *l-esklużività* tal-ġurisdizzjoni li tirriżulta minn ftehim tal-għażla tal-qorti.

7. F'din iċ-ċirkustanzi, il-qorti tar-rinviju tistaqsi, l-ewwel, liema regoli ta' ġurisdizzjoni japplikaw. Hija tinnota li r-Regolament Nru 1215/2012 jagħti s-supremazija ta' applikazzjoni lir-regoli stabbiliti f'konvenzjoni internazzjonali speċjalizzata, bħač-CMR. Madankollu, hija tiddubita jekk tali preċedenza tistax tippermetti li ftehim tal-għażla tal-qorti jiġi injorat, fid-dawl tal-protezzjoni msahha mogħtija lil dawn il-ftehimiet mir-Regolament Nru 1215/2012. It-tieni, hija titlob kjarifika dwar jekk din il-protezzjoni ikbar għandhiex tirriżulta fir-rifjut tar-rikonoxximent tas-sentenza tal-qorti Olandiża. Għalkemm ir-Regolament Nru 1215/2012 ma jippermettix espressament tali approċċ, il-qorti tar-rinviju tistaqsi jekk hijiex meħtieġa interpretazzjoni usa' tiegħu sabiex jiġu ssalvagwardjati, essenzjalment, l-intenzjonijiet tal-partijiet, kif iddokumentat fil-ftehim tal-għażla tal-qorti inkwistjoni.

³ Sentenza tal-4 ta' Mejju 2010, TNT Express Nederland (C-533/08, EU:C:2010:243) (iktar 'il quddiem is-sentenza TNT Express"). Dik is-sentenza kienet tikkonċerna r-regolament li jippreċedi r-Regolament Nru 1215/2012, jiġifieri r-Regolament tal-Kunsill (KE) Nru 44/2001 tat-22 ta' Diċembru 2000 dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42). Dan tal-aħħar issostitwixxa l-Konvenzjoni tas-27 ta' Settembru 1968 dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali (ĠU 1978, L 304, p. 36) (iktar 'il quddiem il-“Konvenzjoni ta' Brussell 1968”). Skont ġurisprudenza stabbilita “sa fejn, [ir-Regolament Nru 1215/2012] iħassar u jissostitwixxi r-Regolament Nru 44/2001, li min-naħa tiegħu ssostitwixxa l-Konvenzjoni ta' Brussell tal-1968, l-interpretazzjoni pprovduta mill-Qorti tal-Ġustizzja f'dak li jikkonċerna d-dispożizzjonijiet ta' dawn l-istrumenti legali tal-aħħar, tapplika wkoll għar-Regolament Nru 1215/2012 meta dawn id-dispożizzjonijiet ikunu jistgħu jiġu kklassifikati bħala “ekwivalenti”. Ara, pereżempju, is-sentenza tal-10 ta' Marzu 2022, BMA Nederland (C-498/20, EU:C:2022:173, punt 27).

⁴ Magħmula f'Genève, fid-19 ta' Mejju 1956, *Gabra tat-Trattati tan-Nazzjonijiet Uniti*, Vol. 399, p. 189; kif emendata bil-Protokoll għall-Konvenzjoni dwar il-Kuntratt għall-Garr Stradali Internazzjonali ta' Merkanzija (CMR), Genève, 5 ta' Lulju 1978, *Gabra tat-Trattati tan-Nazzjonijiet Uniti*, Vol. 1208, p. 427 u l-Protokoll Addizzjonali għall-Konvenzjoni dwar il-Kuntratt għall-Garr Stradali Internazzjonali ta' Merkanzija (CMR), dwar Nota ta' Kunsinna Elettronika, Genève, 20 ta' Frar 2008, *Gabra tat-Trattati tan-Nazzjonijiet Uniti*, Vol. 2762, p. 23.

II. Il-kuntest ġuridiku

A. *Id-dritt internazzjonali*

8. Iċ-CMR tapplika, skont l-Artikolu 1 tagħha, “għal kull kuntratt ta’ trasport ta’ merkanzija bit-triq bi hla permezz ta’ vetturi, meta l-post tal-assunzjoni tar-responsabbiltà għall-merkanzija u l-post previst għall-kunsinna [...] jinsabu f’żewġ pajjiżi differenti, li għall-inqas wieħed minnhom huwa pajjiż kontraenti [...] ikunu xi jkunu d-domicilju u n-nazzjonalità tal-partijiet”⁵. [traduzzjoni mhux uffiċjali]

9. L-Artikolu 31 ta’-CMR jippreċiża li:

“1. Għall-kawżi kollha li jirriżultaw mit-trasport ta’ merkanzija suġġetti għal din il-Konvenzjoni, ir-rikorrent jista’ jressaq kawża, minbarra fil-qrati tal-pajjiżi kontraenti indikati bi ftehim komuni mill-partijiet, fil-qrati tal-pajjiżi li, fit-territorju tagħhom:

- (a) il-konvenut għandu r-residenza abitwali tiegħu, is-sede prinċipali tan-negozju tiegħu jew il-fergħa jew l-aġenzija li, permezz tagħha, il-kuntratt ta’ trasport ġie konkluż, jew
- (b) il-post fejn il-merkanzija għaddiet għand min garrha jew dak previst għall-kunsinna tagħha, u jista’ biss iressaq kawża quddiem dawn il-qrati⁶.

2. Kemm-il darba kawża li tkun tressqet abbażi tal-paragrafu 1 ta’ dan l-artikolu, tkun pendenti quddiem il-qorti kompetenti skont dak il-paragrafu, jew kemm-il darba din il-qorti tkun iddeċidiet din il-kawża, ma tistax tinfetħ kawża ġdida bejn l-istess partijiet u dwar l-istess mertu, sakemm is-sentenza tal-qorti li quddiemha tkun ġiet imressqa l-ewwel kawża ma tkunx tista’ tiġi eżegwita fl-Istat fejn tkun ġiet imressqa l-kawża l-ġdida.

3. Kemm-il darba f’kawża li tkun tressqet abbażi tal-paragrafu 1 ta’ dan l-artikolu, sentenza li tkun ingħatat minn qorti ta’ Stat kontraenti ssir eżekuttiva f’dak l-Istat, din tkun eżekuttiva bl-istess mod fl-Istati kontraenti l-oħra, hekk kif jiġu ssodisfatti l-formalitajiet meħtieġa fl-Istat ikkonċernat. Tali formalitajiet ma jistgħux jinkludu eżami mill-ġdid tal-mertu tal-kawża.

4. Id-dispożizzjonijiet tal-paragrafu 3 ta’ dan l-artikolu japplikaw għas-sentenzi mogħtija wara proċeduri kontradittorji, għas-sentenzi mogħtija wara proċeduri fil-kontumaċja u għal ftehim bonarju kkonfermat minn digriet tal-qorti, iżda dawn la japplikaw għas-sentenzi li huma eżekuttivi biss provvizorjament, u lanqas għas-sentenzi li, minbarra għall-ispejjeż, jikkundannaw ukoll lir-rikorrent għall-hlas tad-danni wara li t-talbiet tiegħu jkunu ġew totalment jew parzjalment miċhuda.

[...]” [traduzzjoni mhux uffiċjali]

⁵ Il-qorti tar-rinviju tosserva li t-test uffiċjali ta’-CMR bil-lingwa Litwana ma huwiex preċiż meta mqabbel ma’ verżjonijiet miktuba b’lingwi oħra.

⁶ Ninnota li whud mill-verżjonijiet pubblikament disponibbli ta’-CMR ma jidherx li fihom is-sentenza “u f’ebda qrati jew tribunali oħra”, li tidher fl-aħhar nett tal-Artikolu 31(1) ta’-CMR. Madankollu, il-verżjoni uffiċjali disponibbli fil-Ġabra tat-Trattati tan-Nazzjonijiet Uniti (UNTS) tagħmel dan.

10. L-Artikolu 41(1) tač-CMR jipprevedi li “suġġett għad-dispożizzjonijiet tal-Artikolu 40, kwalunkwe stipulazzjoni li tidderoga direttament jew indirettament mid-dispożizzjonijiet ta’ din il-Konvenzjoni għandha tkun nulla u bla effett. In-nullità ta’ stipulazzjoni bħal din ma għandhiex tinvolvi n-nullità tad-dispożizzjonijiet l-oħra tal-kuntratt.” [traduzzjoni mhux uffiċjali]

B. Id-dritt tal-Unjoni

11. Il-premessa 21 tar-Regolament Nru 1215/2012 tipprevedi li “[f]l-interessi tal-amministrazzjoni armonjuża tal-gustizzja huwa meħtieġ li titnaqqas il-possibbiltà ta’ proċedimenti simultanji u jkun assigurat li ma jiġux mogħtija deċiżjonijiet irrikonċiljabbli fi Stati Membri differenti. Għandu jkun hemm mekkanizmu ċar u effettiv sabiex jiġu riżolti każijiet ta’ lis pendens u azzjonijiet relatati [...]”.

12. Il-premessa 22 tal-istess regolament jiddikjara li “[m]adankollu, sabiex titjieb l-effettività ta’ ftehimiet esklużivi dwar l-għażla tal-qorti u sabiex jiġu evitati tattiki abbużivi ta’ tilwim, hu neċessarju li tkun prevista eċċezzjoni għar-regola ġenerali lis pendens sabiex tiġi trattata b’mod sodisfaċenti s-sitwazzjoni partikulari li fiha jistgħu jinqalgħu proċedimenti konkurrenti. Din hi s-sitwazzjoni meta qorti mhux magħżula fi ftehim esklużiv dwar l-għażla tal-qorti tkun għet invokata bil-proċedimenti, u l-qorti magħżula tiġi invokata sussegwentement bi proċedimenti li jinvolvu l-istess kawża ta’ azzjoni u bejn l-istess partijiet. F’tali każ, il-qorti invokata l-ewwel għandha tintalab tissospendi l-proċedimenti tagħha malli l-qorti magħżula tkun għet invokata, u sa meta l-qorti tal-aħħar tiddikjara li m’għandha ebda ġurisdizzjoni skont il-ftehim esklużiv dwar l-għażla tal-qorti. Dan għandu jiżgura li, f’tali sitwazzjoni, il-qorti magħżula jkollha prijetà li tiddeċiedi dwar il-validità tal-ftehim u dwar il-grad sa liema l-ftehim japplika għat-tilwim pendenti quddiemha. Il-qorti magħżula għandha tkun tista’ tipproċedi irrispettivament mill-fatt jekk il-qorti mhux magħżula tkunx diġà ddeċidiet dwar is-sospensjoni tal-proċedimenti.”

13. It-Taqsima 6 tal-Kapitolu II tar-Regolament Nru 1215/2012 fiha l-Artikolu 24, intitolat “Ġurisdizzjoni esklużiva”, li jaqra kif ġej:

“Dawn il-qrati li ġejjin ta’ Stat Membru għandu jkollhom ġurisdizzjoni esklużiva, independentement mid-domicilju tal-partijiet:

- (1) fi proċedimenti li l-oġġettiv tagħhom ikunu drittijiet in rem fi proprjetà immobbli jew kirjiet ta’ proprjetà immobbli, il-qrati tal-Istat Membru li fih tkun tinstab il-proprjetà.
[...];
- (2) fi proċedimenti li jkollhom bħala l-oġġettiv tagħhom il-validità tal-kostituzzjoni, in-nullità jew ix-xoljiment ta’ kumpanniji jew ta’ persuni ġuridiċi oħra jew għaqdiet ta’ persuni fiżiċi jew ġuridiċi, jew il-validità tad-deċiżjonijiet tal-organi tagħhom, il-qrati tal-Istat Membru li fih il-kumpannija, il-persuna ġuridika jew għaqda jkollha s-sede tagħhom. [...];
- (3) fi proċedimenti li jkollhom bħala l-oġġettiv tagħhom il-validità tad-dhul f’reġistri pubbliċi, il-qrati tal-Istat Membru li fih jinżamm ir-reġistru;

- (4) fi proċedimenti li għandhom x'jaqsmu mar-reġistrazzjoni jew validità ta' privattivi, trade marks, disinnji, jew drittijiet oħra simili li jridu jiġu depożitati jew reġistrati, indipendentement minn jekk il-kwistjoni titqajjem permezz ta' azzjoni jew permezz ta' eċċezzjoni, il-qrati tal-Istat Membru li fih tkun saret l-applikazzjoni għad-depożitu jew ir-reġistrazzjoni, tkun seħħet jew tkun meqjusa li seħħet taht it-termini ta' strument tal-Unjoni jew ta' konvenzjoni internazzjonali.

[...];

- (5) fi proċedimenti li għandhom x'jaqsmu mal-eżekuzzjoni ta' sentenzi, il-qrati tal-Istat Membru li fih is-sentenza kienet jew għandha tiġi eżegwita.”

14. L-Artikolu 25(1) tar-Regolament Nru 1215/2012, jiffirma parti mit-Taqsima 7 tal-Kapitolu II ta' dan ir-regolament imsemmi l-aħħar u jipprevedi li “Jekk il-partijiet, irrispettivament mid-domicilju tagħhom, ikunu qablu li qorti jew qrati ta' Stat Membru għandu jkollhom ġurisdizzjoni sabiex isolvu xi tilwimiet li jkunu qamu jew li jistgħu iqumu inkonnessjoni ma' relazzjoni legali partikolari, dik il-qorti jew dawk il-qrati għandhom ikollhom ġurisdizzjoni, sakemm il-ftehim ma jkunx null u bla effett legali fil-validità sostantiva tiegħu skont il-liġi ta' dak l-Istat Membru [...]”.

15. L-Artikolu 29 tar-Regolament Nru 1215/2012 jipprevedi li:

“1. Mingħajr preġudizzju għall-Artikolu 31(2), meta proċedimenti li jinvolvu l-istess kawża ta' azzjoni u bejn l-istess partijiet ikunu miġjuba quddiem qrati ta' Stati Membri differenti, kull qorti apparti l-ewwel qorti li jkollha quddiemha l-każ għandha fuq inizzjattiva tagħha stess tissospendi l-proċedimenti ta' quddiemha sa dak iż-żmien li fih tiġi stabbilita l-ġurisdizzjoni tal-ewwel qorti invokata.

[...]”

16. L-Artikolu 31 tar-Regolament Nru 1215/2012 huwa fformulat kif ġej:

“[...]

2. Mingħajr preġudizzju għall-Artikolu 26, meta qorti ta' Stat Membru li lilha ftehim kif imsemmi fl-Artikolu 25 jagħti ġurisdizzjoni esklużiva tiġi invokata, kwalunkwe qorti ta' Stat Membru iehor għandha tissospendi l-proċedimenti sa dak iż-żmien meta l-qorti invokata fuq il-bażi tal-ftehim tiddikjara li m'għandha l-ebda ġurisdizzjoni taht il-ftehim.

3. Meta l-qorti indikata fil-ftehim tkun stabbiliet ġurisdizzjoni f'konformità mal-ftehim, kwalunkwe qorti ta' Stat Membr iehor għandha tirrinunzja l-ġurisdizzjoni favur dik il-qorti.

[...]”

17. L-Artikolu 45 tar-Regolament Nru 1215/2012 jipprevedi:

“1. Fuq it-talba ta' kwalunkwe parti interessata, ir-rikonossiment ta' sentenza għandha tiġi rifjutata:

- (a) jekk dak ir-rikonossiment ikun manifestament kontra l-istrategija pubblika [ordni pubbliku] (ordre public) tal-Istat Membru indirizzat;

[...] jew

(e) jekk is-sentenza tkun f'konflitt ma':

- (i) it-Taqsimiet 3, 4 jew 5 tal-Kapitolu II fejn id-detentur tal-polza tal-assigurazzjoni, l-assigurat, il-benefiċjarju tal-kuntratt ta' assigurazzjoni, il-parti li tkun ġarrbet il-ħsara, il-konsumatur jew l-impjegat kien il-konvenut; or [jew]
- (ii) it-Taqsima 6 tal-Kapitolu II.

[...]

3. Mingħajr preġudizzju għal paragrafu 1(e), il-ġurisdizzjoni tal-qorti tal-oriġini ma tistax tiġi riveduta. It-test ta' strateġija pubblika [ordni pubbliku] msemija fil-paragrafu 1(a) ma jistax jiġi applikat għal regoli li għandhom x'jaqsmu mal-ġurisdizzjoni.

[...]”

18. L-Artikolu 71 tar-Regolament Nru 1215/2012 jiddikjara:

“1. Dan ir-Regolament m'għandu jaffettwa l-ebda konvenzjoni li għaliha l-Istati Membri jkunu parti u, li b'relazzjoni għal kwistjonijiet partikolari, tirregola l-ġurisdizzjoni jew ir-rikonossiment jew l-eżekuzzjoni ta' sentenzi.

2. Bil-għan tal-interpretazzjoni uniformi tiegħu, il-paragrafu 1 għandu jiġi applikat b'dan il-mod:

[...]

- (b) sentenzi mogħtija fi Stat Membru minn qorti fl-eżerċizzju ta' ġurisdizzjoni prevista f'konvenzjoni dwar kwistjoni partikolari għandhom jiġu rikonossuti u eżegwibbli fl-Istati Membri l-oħra skont dan ir-Regolament.

Meta konvenzjoni dwar kwistjoni partikolari li dwarha kemm l-Istat Membru tal-oriġini u l-Istat Membru indirizzat ikunu partijiet tkun stabbiliet kondizzjonijiet għar-rikonossiment jew l-eżekuzzjoni ta' sentenzi, dawn il-kondizzjonijiet għandhom japplikaw. Fi kwalunkwe każ, id-dispożizzjonijiet ta' dan ir-Regolament dwar ir-rikonossiment u l-eżekuzzjoni ta' sentenzi jistgħu japplikaw.”

III. Il-fatti, il-proċeduri nazzjonali u d-domandi magħmula

19. UAB ACC Distribution (iktar 'il quddiem “ACC Distribution”), il-klijent, u Rhenus Logistics UAB(iktar 'il quddiem “Rhenus Logistics”), it-trasportatur, ikkonkludew kuntratt ta' ġarr ta' tagħmir tal-kompjuter mill-Pajjiżi l-Baxxi sal-Litwanja. Waqt dak il-ġarr, insterqet parti mill-merkanzija.

20. Il-klawżola 3 tal-kuntratt tal-ġarr kienet tipprevedi li “f’każ li tilwim u nuqqas ta’ qbil ma jġugx solvuti permezz ta’ negozjati bejn il-partijiet, dawn għandhom jinstemgħu mill-qorti li fid-distrett tagħha jkun irreġistrat l-indirizz legali tal-Klijent”. Peress li l-uffiċċju rreġistrat ta’ ACC Distribution (il-klijent) jinsab fil-Litwanja, huwa ċar li l-partijiet qablu dwar il-ġurisdizzjoni tal-qorti Litwani.

21. Wara s-serq, Gjensidige, kumpanija tal-assigurazzjoni li kienet assigurat il-kunsinna, għamlet hlas tal-assigurazzjoni fil-valur ta’ EUR 205 108.89 lil ACC Distribution fil-21 ta’ April 2017.

22. Fit-3 ta’ Frar 2017, ġie ppreżentat rikors quddiem ir-rechtbank Zeeland-West-Brabant (il-Qorti Distrettwali ta’ Zeeland-West-Brabant, il-Pajjiżi l-Baxxi) minn, b’mod partikolari, Rhenus Logistics kontra, fost l-oħrajn, ACC Distribution u Gjensidige. Suġġett għal verifika mill-qorti tar-rinviju, mill-proċess jirriżulta li meta tressqet din it-talba, Rhenus Logistics ibbażat ruħha fuq iċ-CMR (li t-tilwima kienet taqa’ fil-kamp ta’ applikazzjoni tagħha), li abbażi tagħha r-rikorrenti tista’ tressaq it-talba, b’mod partikolari, quddiem il-qorti ta’ pajjiż li fit-territorju tiegħu jinsab il-post fejn ittiehdet il-merkanzija mit-trasportatur⁷.

23. L-għan ta’ dan ir-rikors kien li tintalab dikjarazzjoni li tistabbilixxi li r-responsabbiltà ċivili tat-trasportatur li tirriżulta fil-kuntest tas-serq imsemmi iktar ’il fuq kienet limitata. ACC Distribution u Gjensidige eċċepixxew in-nuqqas ta’ ġurisdizzjoni tal-qorti tal-Pajjiżi Baxxi, billi rreferew għall-ftehim dwar għażla tal-qorti li jinsab fil-kuntratt tal-ġarr. Din l-eċċezzjoni għet miċhuda għall-motiv li l-ftehim dwar għażla tal-qorti kien null u bla effett skont l-Artikolu 41(1) ta’-CMR peress li kien jillimita l-għażla tal-qorti li jisingħu t-tilwima inkwistjoni taht l-Artikolu 31(1) ta’ din il-konvenzjoni.

24. Fid-19 ta’ Settembru 2017, Gjensidige bdiet proċeduri legali kontra Rhenus Logistics quddiem il-Kauno apygardos teismas (il-Qorti Reġjonali ta’ Kaunas, il-Litwanja). għad-danni ta’ EUR 205 108.89. Dak ir-rikors kien ibbażat fuq surroga mitluba minn Gjensidige wara li għamlet il-hlas tal-assigurazzjoni lil ACC Distribution.

25. B’risposta għal dan, Rhenus Logistics talbet ir-rifjut tar-rikors, billi sostniet li dan ħoloq sitwazzjoni ta’ *lis alibi pendens* li kellha tiġi solvuta billi tiġi rrikonoxxuta l-ġurisdizzjoni tar-rechtbank Zeeland-West-Brabant (il-Qorti Distrettwali ta’ Zeeland-West-Brabant), li kienet l-ewwel qorti adita b’din il-kwistjoni.

26. F’dan il-kuntest, il-Kauno apygardos teismas (il-Qorti Reġjonali ta’ Kaunas) issospendiet il-proċeduri. Din id-deċiżjoni għet ikkonfermata fl-appell mil-Lietuvos apeliacinis teismas (il-Qorti tal-Appell tal-Litwanja).

27. Permezz ta’ sentenza tal-25 ta’ Settembru 2019, ir-rechtbank Zeeland-West-Brabant (il-Qorti Distrettwali ta’ Zeeland-West-Brabant) iddikjarat li r-responsabbiltà ta’, b’mod partikolari, Rhenus Logistics lejn, b’mod partikolari, ACC Distribution u Gjensidige, kienet limitata u ma setgħetx teċċedi l-ammont ta’ kumpens skont l-Artikolu 23(3) ta’-CMR⁸. Minn din is-sentenza ma ġie ppreżentat ebda appell.

⁷ Ara wkoll fiktur dettall in-nota ta’ qiegħ il-paġna 13 iktar ’il quddiem.

⁸ L-Artikolu 23(1) ta’-CMR jiddikjara li “meta, skont id-dispożizzjonijiet ta’ din il-konvenzjoni, ir-responsabbiltà għal kumpens għal telf totali jew parzjali tal-merkanzija tiġi attribwita lit-trasportatur, dan il-kumpens huwa kkalkolat skont il-valur tal-merkanzija fil-post u fi żmien l-assunzjoni tar-responsabbiltà għall-merkanzija”. L-Artikolu 23(3) tagħha jzid li “madankollu, il-kumpens ma jistax jeċċedi 8.33 unità ta’ għadd għal kull kilogramm ta’ piż gross li huwa nieqes” [traduzzjoni mhux uffiċjali].

28. B'mod konformi ma' din id-deċiżjoni, Rhenus Logistics ittrasferixxiet is-somma rilevanti lil Gjensidige. Din tal-aħħar imbagħad talbet l-irtirar parzjali tat-talba tagħha pendenti fil-Litwanja u li l-kumplament tagħha jintlaqa'.

29. Permezz tas-sentenza tagħha tat-22 ta' Mejju 2020, il-Kauno apygardos teismas (il-Qorti Reġionali ta' Kaunas) aċċettat dik ir-rinunzja parzjali filwaqt li ċaħdet il-kumplament tar-rikors, u ddeċidiet li s-sentenza tar-rechtbank Zeeland-West-Brabant (il-Qorti Distrettwali ta' Zeeland-West-Brabant) kienet kisbet awtorità ta' *res judicata*. Il-Lietuvos apeliacinis teismas (il-Qorti tal-Appell tal-Litwanja) laqgħet din il-pożizzjoni.

30. Fit-2 ta' Ġunju 2021, gie ppreżentat appell ta' kassazzjoni minn Gjensidige quddiem il-Lietuvos Aukščiausiasis Teismas (il-Qorti Suprema tal-Litwanja). Gjensidige sostniet, b'mod partikolari, li, kuntrarjament għaċ-CMR, ir-Regolament Nru 1215/2012 jistabbilixxi l-esklużività tal-ġurisdizzjoni ddeterminata minn ftehim dwar għażla tal-qorti u li s-sitwazzjoni li nholqot fil-kawża prinċipali għandha twassal sabiex dak ir-regolament jiehu preċedenza. Skont din il-parti, is-soluzzjoni kuntrarja jkollha konsegwenzi inqas favorevoli għall-funzjonament tajjeb tas-suq intern u ma tkunx tissalvagwardja l-prinċipji ta', b'mod speċjali, il-prevedibbiltà tal-ġurisdizzjoni u tal-amministrazzjoni tajba tal-ġustizzja.

31. B'dubbi f'dan ir-rigward, il-Lietuvos Aukščiausiasis Teismas (il-Qorti Suprema tal-Litwanja), iddeċidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

- “(1) L-Artikolu 71 tar-Regolament (UE) Nru 1215/2012 [...], moqri fid-dawl tal-Artikoli 25, 29 u 31 u tal-premessi 21 u 22 tal-istess regolament, jista' jiġi interpretat fis-sens li jippermetti l-applikazzjoni tal-Artikolu 31 [taċ-CMR] anki meta l-partijiet f'tilwima li taqa' taħt il-kamp ta' applikazzjoni ta' dawn iż-żewġ atti kkonkludew ftehim ta' għażla tal-ġurisdizzjoni?
- (2) Fid-dawl tal-għan tal-leġiżlatur li jikkonsisti fit-tisħiħ tal-protezzjoni tal-ftehim ta' għażla tal-ġurisdizzjoni fl-Unjoni Ewropea, l-Artikolu 45(1)(e)(ii) tar-Regolament Nru 1215/2012 jista' jiġi interpretat b'mod usa', fis-sens li ma jikkonċernax biss it-Taqsima 6 tal-Kapitolu II ta' dan ir-regolament, iżda wkoll it-Taqsima 7 tiegħu?
- (3) Fid-dawl tal-partikolaritajiet tal-każ preżenti u tal-konsegwenzi legali li jirriżultaw minnhom, il-kunċett ta' 'strategija pubblika' [ordni pubbliku] użat fir-Regolament Nru 1215/2012 jista' jiġi interpretat fis-sens li jinkludi motiv ta' nuqqas ta' rikonoxximent ta' deċiżjoni ta' qorti ta' Stat Membru ieħor meta l-applikazzjoni ta' ftehim partikolari, [bħas-CMR], tagħti lok għal sitwazzjoni legali li fiha, f'każ wieħed, la l-għażla tal-ġurisdizzjoni u lanqas l-għażla tal-liġi applikabbli ma tiġi osservata?”

32. Ġew ippreżentati osservazzjonijiet bil-miktub minn Rhenus Logistics, minn Gjensidige, mill-Gvern Litwan u mill-Kummissjoni Ewropea. Dawn il-partijiet ippreżentaw ukoll argumenti orali waqt is-seduta, li nżammet fit-23 ta' Marzu 2023.

IV. Evalwazzjoni

33. Wara li nipprovd xi rimarki introdutturji dwar l-elementi rilevanti tat-tilwima inkwistjoni fil-kawża prinċipali (A) u s-sentenza fil-kawża TNT Express tal-Qorti tal-Ġustizzja, li hija, mill-inqas parzjalment, il-bażi tad-domandi mqajma mill-qorti tar-rinviju (B), ser nindirizza l-merti tad-domandi magħmula (C).

34. Għal dan il-għan, l-ewwel ser nirrikorri għall-premessa li hija bbażata fuqha t-talba preżenti, jiġifieri li xorta waħda huwa possibbli li tiġi eżamina mill-ġdid l-ġurisdizzjoni tar-rechtbank Zeeland-West-Brabant (il-Qorti Distrettwali ta' Zeeland-West-Brabant) bħala l-qorti tal-orijini, fi hdan il-proċeduri pendenti quddiem il-qorti tar-rinviju li jikkonċernaw ir-rikonoxximent ta' sentenza mogħtija fi Stat Membru ieħor. Ser nispjega li din il-premessa hija żbaljata u li, f'tali sitwazzjoni, l-effetti transkonfinali ta' sentenza jistgħu jiġu evitati biss meta parti tkun invokat b'suċċess waħda mill-motivi għar-rifjut tar-rikonoxximent tagħha previsti fir-Regolament Nru 1215/2012 (C.1). Il-qorti tar-rinviju tikkunsidra dik l-għażla fit-tieni u t-tielet domanda preliminari. Ser nispjega li dawn il-motivi ma jinkludux is-sitwazzjoni li fiha, essenzjalment, il-qorti tal-orijini stabbilixxiet il-ġurisdizzjoni tagħha, minkejja li ma kinitx qorti tal-Istat Membru mahtura permezz ta' ftehim dwar għażla tal-qorti (C.2).

35. Għal raġunijiet ta' kompletzza, u sabiex nindirizza d-diskussjoni estensiva f'dawn il-proċeduri dwar il-kwistjoni, ser nispjega li r-regoli ġurisdizzjonali li jinsabu fiċ-CMR, fl-ebda każ, ma jikkontradixxu l-prinċipji li fuqhom huwa bbażat ir-Regolament Nru 1215/2012, skont l-applikazzjoni tal-kriterju stabbilit fis-sentenza NT Express (D).

A. L-elementi rilevanti tat-tilwima inkwistjoni

36. Għandu jittfakkar li t-tilwima fil-kawża prinċipali toriġina minn serq ta' parti mill-merkanzija li sehh waqt it-trasport internazzjonali tagħha. Għalkemm il-kuntratt ta' garr kien fih klawżola li tagħti ġurisdizzjoni lill-qorti Litwani⁹, it-tilwima kkaġunata minn dak is-serq ultimament spicċat instemgħet u giet iddeterminata mill-qorti tal-Pajjiżi l-Baxxi¹⁰.

37. Dan kien minhabba l-fatt li din it-tilwima kienet taqa', *ratione materiae*, fil-kamp ta' applikazzjoni taċ-CMR li tinkludi mhux biss regoli sostantivi dwar ir-responsabbiltà fil-kuntest tat-trasport ta' merkanzija stradali, iżda wkoll, b'mod partikolari, regoli ġurisdizzjonali (u ta' infurzar) applikabbli għal tilwim li jinqala' minn tali garr.

38. B'mod speċifiku, l-ewwel paragrafu tal-Artikolu 31 taċ-CMR jipprevedi li r-rikorrenti għażla bejn erba' postijiet possibbli, jiġifieri, l-ewwel, il-qorti tal-pajjiż miftiehma bejn il-partijiet, it-tieni, il-qorti tal-pajjiż ta' – essenzjalment, – id-domicilju tal-konvenut¹¹, it-tielet, il-qorti tal-post fejn ittiehdet il-merkanzija jew, ir-raba', il-qorti tal-post magħżul għall-kunsinna.

⁹ Kif spjegat f'iktar dettall iktar 'il fuq fil-punt 20 ta' dawn il-konkluzjonijiet.

¹⁰ Gjensidige targumenta li ż-żewġ rikorsi ma għandhomx l-istess għan u jqis li ma jinvolvux l-istess partijiet. Mid-deċizzjoni tar-rinviju jirriżulta li l-qorti tar-rinviju tqis li l-kundizzjonijiet tal-*lis alibi pendens* huma ssodisfatti. Kif korrettament tindika din il-qorti, rikors għal sentenza dikjaratorja negattiva u rikors għal indennizz ippreżentati fir-rigward tal-istess dannu għandhom jiġu kkunsidrati bħala li għandhom l-istess kawża għall-finijiet tal-applikazzjoni tar-regola tal-*lis alibi pendens* fl-Artikolu 29 tar-Regolament Nru 1215/2012. Sentenza tad-19 ta' Diċembru 2013, Nipponkoa Insurance Co. (Europe) (C-452/12, EU:C:2013:858, iktar 'il quddiem is-"sentenzaNipponkoa", punti 40 sa 49), li kkonċernat ir-regola ekwivalenti stabbilita fir-Regolament Nru 44/2001, jew tas-6 ta' Diċembru 1994, Tatry (C-406/92, EU:C:1994:400, iktar 'il quddiem is-"sentenzaTatry", punt 44).

¹¹ L-Artikolu 31(1) taċ-CMR jirreferi b'mod iktar speċifiku għar-residenza ordinarja tal-konvenut, is-sede prinċipali tan-negozju tiegħu u l-fergħa jew l-aġenzija li, permezz tagħha, il-kuntratt ta' transport ġie konkluz.

39. Għalkemm minn dawn ir-regoli jirriżulta li l-partijiet jistgħu jiffirmaw ftehim ta' għażla tal-qorti, jidher li, mill-inqas skont il-pożizzjoni meħuda mir-rechtbank Zeeland-West-Brabant (il-Qorti Distrettwali ta' Zeeland-West Brabant), tali ftehim dwar għażla tal-qorti ma jistax ikun *eskluziv*¹². Din tidher ukoll li hija l-fehma espressa mill-qorti tar-rinviju.

40. Nifhem li Rhenus Logistics, it-trasportatur responsabbli, ipprezentat ir-rikors tagħha quddiem ir-rechtbank Zeeland-West-Brabant (il-Qorti Distrettwali ta' Zeeland-West-Brabant) billi bbażat ruħha fuq it-tielet kategorija msemija iktar 'il fuq fil-punt 38¹³. Ir-rikors tagħha jidher li kien preventiv fis-sens li din il-kumpanija ppruvat tikseb dikjarazzjoni ġudizzjarja li r-responsabbiltà tagħha għad-danni li jirriżultaw mis-serq kienet limitata għal ċertu ammont.

41. Kif nifhimha, l-Artikolu 23(3) tač-CMR jillimita, bħala principju, ir-responsabbiltà li jista' jkollu t-trasportatur f'każ ta' telf tal-merkanzija¹⁴. Madankollu, jidher li fl-applikazzjoni tal-Artikolu 29(1) tač-CMR, tali limitazzjoni tar-responsabbiltà ma tapplikax meta d-dannu kien ikkawżat minn "frodi [tat-trasportatur] jew minhabba nuqqas imputabbli lilu u li, skont il-liġi tal-qorti li quddiemha tressqet il-kawża, huwa kkunsidrat bħala ekwivalenti għal frodi".

42. F'dan ir-rigward, il-qorti tal-partijiet kontraenti għač-CMR jista' jkollhom fehmiet differenti dwar il-kundizzjonijiet li taħthom din l-aħħar klawżola tapplika¹⁵. Din għandha t-tendenza li tirriżulta, meta tinqala' tilwima, f'tellieqa lejn il-qorti li x'aktarx tagħti interpretazzjoni favorevoli għall-parti kkoncernata. Min-naħa tiegħu, dan jista' jirriżulta fi proċeduri ġudizzjarji paralleli li jinbdew fi Stati differenti sabiex jinkiseb, fil-każ ta' parti li jkollha d-dritt li tiddisponi mill-merkanzija, kumpens għad-dannu jew it-telf, u, bil-maqlub, fil-każ tat-trasportatur, dikjarazzjoni li teskludi jew tillimita r-responsabbiltà għal tali dannu jew telf¹⁶.

43. F'dawn il-proċeduri, Gjensidige għamlet riferiment għall-pożizzjonijiet diverġenti meħuda mill-qorti Olandiżi, minn naħa waħda, u l-qorti Litwani, min-naħa l-oħra, fir-rigward tal-kundizzjonijiet li fihom ir-responsabbiltà tat-trasportaturi tista' tiġi kkunsidrata bħala mingħajr limiti. Din il-parti argumentat li l-pożizzjoni meħuda mill-qorti Olandiżi hija iktar favorevoli għat-trasportaturi sa fejn huwa iktar diffiċli li jiġu stabbiliti l-kundizzjonijiet li jagħtu bidu għar-responsabbiltà mingħajr limiti tagħhom. Il-qorti tar-rinviju tidher li hija tal-istess fehma.

44. Rhenus Logistics kisbet b'suċċess dikjarazzjoni li tillimita r-responsabbiltà tagħha fil-Pajjiżi l-Baxxi. Din is-sentenza sussegwentement giet irrikonoxxuta mill-qorti tal-Litwanja fl-istadji tal-kawża prinċipali li ppreċedew dik pendenti quddiem il-qorti tar-rinviju. F'dik il-kawża, Gjensidige l-ewwel talbet li tikseb kumpens għat-telf ta' parti mill-merkanzija. Sussegwentement, hija llimitat it-talba tagħha għall-ammont li jaqbeż is-somma diġà mħallsa lilha minn Rhenus Logistics konformement mas-sentenza Olandiża.

¹² Ara l-punt 23 ta' dawn il-konkluzjonijiet. Il-pożizzjoni tal-partijiet kontraenti tač-CMR fuq din il-kwistjoni tidher li hija differenti. Ara l-punt 7.3 tas-sommarji miktuba mill-Institut du Droit International des Transports dwar l-applikazzjoni tal-Artikolu 31 tač-CMR, li tista' tinsab fuq: <https://www.idit.fr/rapports-pays/index.php?lang=en>. Ara wkoll Commentary on the Convention of 19 May 1956 on the Contract for the International Carriage of Goods by Road (CMR), Nazzjonijiet Uniti 1975, punt 240, p. 64, ECE/TRANS/14.

¹³ Sugġett għall-verifika mill-qorti tar-rinviju, mill-proċess jirriżulta li l-merkanzija inkwistjoni kellha tiġi ttrasportata mill-Pajjiżi l-Baxxi lejn il-Litwanja. B'kuntrast ma' dan, il-fatturi l-oħra ta' konnessjoni kollha mfakkra fil-punt 38 ta' dawn il-konkluzjonijiet jidher li jwasslu għall-ġurisdizzjoni tal-qorti tal-Litwanja.

¹⁴ Ara n-nota ta' qiegħ il-paġna 8 iktar 'il fuq.

¹⁵ Ara, f'dan ir-rigward, il-konkluzjonijiet tal-Avukata Ġenerali Kokott fil-kawża TNT Express Nederland (C-533/08, EU:C:2010:50, iktar 'il quddiem il-"konkluzjonijiet fil-kawża TNT Express", punt 22). Mill-proċess jirriżulta li differenzi f'dan ir-rigward jeżistu wkoll bejn il-ġurisprudenza Olandiża u dik Litwana.

¹⁶ *Ibidem*.

45. F'dan il-kuntest, Gjensidige ssostni li r-rikonoxximent ta' din is-sentenza kien illegali peress li l-qorti Olandiża stabbilixxiet il-ġurisdizzjoni tagħha bi ksur tal-ftehim applikabbli dwar għażla tal-qorti. Skont Gjensidige, dan il-ftehim kellu jingħata prijorità peress li, skont l-Artikolu 25(1) tar-Regolament Nru 1215/2012, il-ġurisdizzjoni li tirriżulta minn ftehim dwar għażla tal-qorti hija, fil-każ partikolari, *eskluziva*¹⁷.

46. B'mod iktar speċifiku, din il-parti ssostni li, peress li t-tilwima inkwistjoni taqa' kemm taht iċ-CMR kif ukoll taht ir-Regolament (iktar ġenerali) Nru 1215/2012, u li ż-żewġ strumenti jidhru li fihom regoli kontradittorji dwar l-effetti li għandhom jingħataw lil ftehim tal-għażla tal-qorti, ir-rikonoxximent tas-sentenza Olandiża għandu jiġi miċhud peress li l-applikazzjoni tar-regoli ġurisdizzjonali taċ-CMR li fuqhom hija bbażata din is-sentenza għandha konsegwenzi inqas favorevoli għall-funzjonament tajjeb tas-suq intern, meta mqabbla ma', kif nifhem l-argument jien, l-applikazzjoni tar-Regolament Nru 1215/2012, fir-rigward tal-effetti ta' ftehim dwar għażla tal-qorti.

47. Huwa f'dan il-kuntest li l-qorti tar-rinviju tistaqsi dwar liema regoli ġurisdizzjonali għandhom japplikaw u jekk ir-rikonoxximent tas-sentenza Olandiża għandux jiġi miċhud.

48. Sabiex il-qarrej jifhem bis-siġh l-argumenti ta' Gjensidige kif ukoll id-domandi tal-qorti tar-rinviju, u b'mod speċjali l-ewwel domanda preliminarj, l-ewwel ser ngħaddi għal x'jista' jkun dak li jikkostitwixxi s-sors ta' ispirazzjoni tagħhom, jiġifieri s-sentenza tal-Qorti tal-Ġustizzja fil-kawża TNT Express.

B. Konvenzjonijiet internazzjonali speċjalizzati: prijorità [...] b'mod kundizzjonali

49. L-Artikolu 71(1) tar-Regolament Nru 1215/2012 jirrikonoxxi l-eżistenza ta' regoli ta' ġurisdizzjoni u ta' eżekuzzjoni speċifiċi li jistgħu jkun inklużi f'konvenzjonijiet internazzjonali speċjalizzati konkluzi mill-Istati Membri u jagħti prijorità lil dawn l-istrumenti. Fil-fatt, din id-dispożizzjoni tippreċiża li "m'għandu jaffettwa l-ebda konvenzjoni li għaliha l-Istati Membri jkun parti u, li b'relazzjoni għal kwistjonijiet partikolari, tirregola l-ġurisdizzjoni jew ir-rikonoxximent jew l-eżekuzzjoni ta' sentenzi".

50. Il-premessa 35 ta' dak ir-regolament tippreżenta dik il-"klawżola ta' kunflitt ta' liġijiet"¹⁸ bħala espressjoni ta' rispett għall-impenji internazzjonali tal-Istati Membri. Għalkemm din il-formulazzjoni forsi tista' twassal lill-qarrej sabiex jikkunsidra li l-Artikolu 71 tar-Regolament Nru 1215/2012 jikkonċerna impenji meħuda fil-konfront ta' pajjiżi terzi, it-test tal-Artikolu 71, u speċjalment it-tieni sentenza tat-tieni paragrafu tiegħu, jagħmilha ċara, kif tosserva l-Kummissjoni, li dan japplika wkoll fir-relazzjonijiet interni fl-Unjoni Ewropea¹⁹.

¹⁷ Ninnota li, skont l-Artikolu 25(1) tar-Regolament Nru 1215/2012, ftehim dwar għażla tal-qorti huwa preżunt li huwa esklużiv sakemm ma jkunx indikat mod ieħor.

¹⁸ Cremona, M., "The Internal Market and Private International Law Regimes: A Comment on Case C-533/08 TNT Express Nederland BV v AXA Versicherung AG, Judgment of the Court (Grand Chamber) of 4 May 2010 (July 2014)", EUJ Department of Law Working Paper No. 2014/08, Lulju 2014, p. 12. Il-premessa 35 tar-Regolament Nru 1215/2012 jipprevedi li "[l]-osservanza tal-impenji internazzjonali li kienu dahl għalihom l-Istati Membri tfisser li dan ir-Regolament m'għandux jaffettwa konvenzjonijiet li għandhom x'jaqsmu ma' kwistjonijiet speċifiċi li għalihom huma partijiet l-Istati Membri".

¹⁹ Sentenza TNT Express, punt 47. Ara, b'mod partikolari, it-tieni sentenza tal-Artikolu 71(2) tar-Regolament Nru 1215/2012, iċċitata iktar 'il fuq fil-punt 16 ta' dawn il-konkluzjonijiet.

51. Fl-istess hin, l-Artikolu 71 gie deskritt ukoll bħala regola li tirrikonoxxi l-ispeċifità tal-oqsma li huma rregolati mill-konvenzjonijiet speċjalizzati rispettivi²⁰.

52. Preċedement, din ir-regola kienet espressa, f'termini identici, fl-Artikolu 71(1) tar-Regolament Nru 44/2001, li kien jippreċedi r-Regolament Nru 1215/2012.

53. L-interpretazzjoni ta' din ir-regola kienet fil-qalba tas-sentenza tal-Qorti tal-Ġustizzja fil-kawża TNT Express²¹, mogħtija fil-kuntest ta' tilwima bejn kumpannija tal-ġarr bl-istess isem u l-assiguratur ta' merkanzija mitlufa waqt it-trasport tagħha. F'dawn il-proċeduri, TNT opponiet l-eżekuzzjoni, fil-Pajjiżi l-Baxxi, ta' sentenza ta' qorti Ġermaniża li tikkundannaha thallas kumpens għal tali dannu.

54. Il-qofol tad-domandi preliminari ddur madwar il-kwistjoni, simili għal dik implícita f'din il-kawża, jekk il-qorti tal-Istat indirzzat (*in casu* l-Pajjiżi l-Baxxi) setgħetx teżamina mill-ġdid il-ġurisdiżżjoni tal-qorti Ġermaniża (bħala l-qorti tal-oriġini)²². Għalkemm dan kien ipprobit taħt ir-Regolament Nru 44/2001 (li kien applikabbli dak iż-żmien) (kif inhu llum taħt ir-Regolament Nru 1215/2012), l-istess soluzzjoni ma tirriżultax neċessarjament miċ-CMR.

55. Huwa għal din ir-raġuni li l-Qorti tal-Ġustizzja kellha teżamina l-interazzjoni bejn iż-żewġ strumenti. F'dan ir-rigward, il-Qorti tal-Ġustizzja għamlitha ċara li s-supremazija kkonferita mill-Artikolu 71 ta' dan ir-regolament fuq konvenzjonijiet internazzjonali speċjalizzati, bħaċ-CMR, kienet tapplika taħt kundizzjoni importanti meħmuża: ir-regoli tagħhom jieħdu preċedenza biss, *bil-kundizzjoni li* "jippreżentaw livell għoli ta' prevedibbiltà, jiffacilitaw amministrazzjoni tajba tal-ġustizzja u jippermettu li jitnaqqas kemm jista' jkun ir-riskju ta' proċedimenti simultanji, u bil-kundizzjoni li jiżguraw, taħt kundizzjonijiet minn tal-inqas daqstant favorevoli bħal dawk previsti minn dan ir-regolament, il-moviment liberu tas-sentenzi f'materji ċivili u kummerċjali u l-fiduċja reċiproka fil-ġustizzja fi hdan l-Unjoni (*favor executionis*)"²³.

56. Il-Qorti tal-Ġustizzja waslet għal din il-konklużjoni wara li spjegat li r-regoli li jinsabu fil-konvenzjonijiet internazzjonali speċjalizzati ma jistgħux iwasslu għal "riżultati li huma inqas favorevoli għat-twettiq tal-funzjonament tajjeb tas-suq intern minn dawk li għalihom iwasslu d-dispożizzjonijiet ta' dan ir-regolament"²⁴ u ma jistgħux "[jippreġudikaw il-prinċipji] li fuqhom tkun ibbażata l-kooperazzjoni ġudizzjarja f'materji ċivili u kummerċjali fi hdan l-Unjoni [...]"²⁵.

57. Ser nindirizza l-konklużjoni speċifika li waslet għaliha l-Qorti tal-Ġustizzja, f'dik il-kawża, minn dawn il-kunsiderazzjonijiet. F'dan l-istadju, biżżejjed ngħidu li kien hemm taħlita ta' reazzjonijiet akkademiċi għall-kriterju ġenerali stabbilit f'dik is-sentenza, filwaqt li jiġi rrilevat li

²⁰ Sentenza Tatry, punt 24. Ara wkoll is-sentenza TNT Express, punt 48 u l-ġurisprudenza ċċitata, u l-konklużjonijiet tal-Avukat Ġenerali Saugmandsgaard Øe fil-kawża Brite Strike Technologies (C-230/15, EU:C:2016:366, punt 31). Madankollu, dan ir-raġunament kien partikolarment preżenti fl-Artikolu 57 tal-Konvenzjoni ta' Brussell tal-1968. Din id-dispożizzjoni, inkwistjoni fis-sentenza fil-kawża Tatry, ippreċediet l-Artikolu 71 tar-Regolament Nru 44/2001 u kienet differenti minnu biss (iżda b'mod importanti) fil-fatt li ppreservat il-possibbiltà għall-Istati Membri li jikkonkludu tali konvenzjonijiet speċjalizzati *pro futuro*. Sentenza TNT Express, punt 38.

²¹ Sar riferiment għaliha iktar 'il fuq fin-nota ta' qiegħ il-paġna 3 ta' dawn il-konklużjonijiet.

²² Konklużjonijiet fil-kawża TNT Express, punt 27.

²³ Sentenza TNT Express, punt 56.

²⁴ *Ibidem*, punt 51.

²⁵ Il-Qorti tal-Ġustizzja identifikat dawn il-prinċipji bħala l-moviment liberu tas-sentenzi f'materji ċivili u kummerċjali, ta' prevedibbiltà tal-grati li għandhom ġurisdiżżjoni u, għaldaqstant, ta' ċertezza legali għall-individwi, ta' amministrazzjoni tajba tal-ġustizzja, ta' tnaqqis kemm jista' jkun tar-riskju ta' proċeduri simultanji, kif ukoll ta' fiduċja reċiproka fil-ġustizzja fi hdan l-Unjoni, b'riferiment għall-premessi 6, 11, 12 u 15 sa 17 tar-Regolament Nru 44/2001. Is-sentenza TNT Express, punt 49.

jkun diffiċli li jiġi applikat²⁶ – fejn ir-regoli stabbiliti fl-Artikolu 71 kienu intiżi li jkunu regoli sempliċi ta' kunflitt – u li l-eżistenza tiegħu “tagħmel ċerta ħsara”²⁷ lit-test ta' din id-dispożizzjoni jew saħansitra ċaħħad lir-regola ta' preċedenza mogħtija lill-konvenzjonijiet internazzjonali mit-tifsira tagħha, u tibdilha f’“illużjoni”²⁸. Fl-istess hin, is-sentenza ġiet irrikonoxxuta wkoll bħala li tfassal soluzzjoni għat-theddida pperċepita li tista' sseħħ għar-regim komuni ta' ġurisdizzjoni u ta' rikonoxximent, jekk japplikaw regoli diverġenti ta' konvenzjonijiet speċjalizzati għal sitwazzjonijiet ġol-Unjoni²⁹.

58. Irrispettivament minn hekk, il-kriterju żviluppat fis-sentenza TNT Express, li issa tinforma l-applikazzjoni tal-Artikolu 71 tar-Regolament Nru 1215/2012, sar element inevitabbli tal-evalwazzjoni komparattiva ta' sistemi ġurisdizzjonali u ta' eżekuzzjoni potenzjalment kompetituri³⁰. Wieħed jifhem li, kunsiderazzjonijiet ibbażati fuq dan il-kriterju sabu posthom fis-sottomissjonijiet fil-kawża prinċipali u fir-riflessjonijiet li wasslu lill-qorti tar-rinviju sabiex tagħmel din it-talba għal deċiżjoni preliminari li issa ser nikkunsidra iktar fid-dettall.

C. Id-domandi magħmula f'din il-kawża

59. It-tliet domandi magħmula f'din il-kawża jidhru li jirriflettu t-tħassib tal-qorti tar-rinviju li l-ftehim dwar għażla tal-qorti li daħlu għalih il-partijiet fil-kawża prinċipali ma ġiex irrisspettat meta r-rechtbank Zeeland-West-Brabant (il-Qorti Distrettwali ta' Zeeland-West-Brabant) aċċettat li tisma' u tiddeċiedi t-talba ta' Rhenus Logistics.

60. L-ewwel domanda preliminari tistaqsi b'mod iktar speċifiku jekk l-Artikolu 71 tar-Regolament Nru 1215/2012, moqri fid-dawl tal-premessi 21 u 22 tiegħu, jippermettix l-applikazzjoni tar-regoli ta' ġurisdizzjoni alternattivi stabbiliti fl-Artikolu 31(1) tar-Regolament Nru 1215/2012 taċ-CMR, fejn it-tilwima inkwistjoni tkun irregolata minn ftehim dwar għażla tal-qorti.

61. Wisq nibża' li din id-domanda hija bbażata fuq il-premessa li huwa possibbli, għall-qorti tar-rinviju, li teżamina mill-ġdid l-ġurisdizzjoni tal-qorti tal-orijini fl-istadju tar-rikonoxximent. Ser nispejga iktar 'il quddiem li tali eżami mill-ġdid hija eskluża u li, għaldaqstant, ir-risposta għall-ewwel domanda hija irrilevanti għall-finijiet tal-kawża prinċipali (C.1).

62. Pjuttost, meta parti tfittex li tipprevjeni l-effetti transkonfinali ta' sentenza, hija għandha tinvoka, f'dan is-sens, wieħed mill-motivi għar-rifjut tar-rikonoxximent tagħha, kif previst fir-Regolament Nru 1215/2012. Għalhekk ser nirrikorri għal dik il-kwistjoni, u b'mod iktar speċifiku, għat-tieni u t-tielet domanda magħmula li bihom il-qorti tar-rinviju tistaqsi jekk il-fatt li l-ftehim dwar għażla tal-qorti thalla ineffettiv għandux iwassal għar-rifjut tar-rikonoxximent tas-sentenza Olandiża. Ser nispejga li dawn id-domandi għandhom jirċievu risposta fin-negattiv (C.2).

²⁶ Cremona, M., iċċitata iktar 'il fuq fin-nota ta' qiegħ il-paġna 18, fil-p. 6.

²⁷ Kuijper, P.J., “The Changing Status of Private International Law Treaties of the Member States in Relation to Regulations No. 44/2001”, *Legal Issues of Economic Integration*, 2011, p. 89 sa p. 104, fil-p. 99.

²⁸ Ara wkoll, Attal, M., “Droit international privé communautaire et conventions internationales: une délicate articulation”, *Petites affiches*, Nru 238, 2010, p. 22.

²⁹ Kuijper P.J., iċċitat iktar 'il fuq fin-nota ta' qiegħ il-paġna 27, fil-p. 102. Għal pożizzjoni differenti, ara Cremona, iċċitata fin-nota ta' qiegħ il-paġna 18, fil-p. 6.

³⁰ Infakkra fis-sentenzi Nipponkoa, punti 36 sa 39; tal-4 ta' Settembru 2014, Nickel & Goeldner Spedition (C-157/13, EU:C:2014:2145, iktar 'il quddiem is-“sentenza Nickel & Goeldner Spedition”, punt 38); u tal-14 ta' Lulju 2016, Brite Strike Technologies (C-230/15, EU:C:2016:560, iktar 'il quddiem is-“sentenza Brite Strike Technologies”, punt 65).

1. Dwar l-impossibbiltà, għall-qorti tar-rinviju, li teżamina mill-ġdid l-ġurisdizzjoni tal-qorti ta' oriġini

63. Kif jirriżulta mill-premessa 26 tar-Regolament Nru 1215/2012, ir-regoli dwar rikonossiment u dwar eżekuzzjoni stabbiliti minn dan ir-regolament huma bbażati fuq fiduċja reċiproka fl-amministrazzjoni tal-ġustizzja fi hdan l-Unjoni. Dawn ir-regoli joperaw fuq il-premessa li sentenza mogħtija mill-qrati ta' Stat Membru wieħed għandha tiġi ttrattata bħallikieku kienet ingħatat fl-Istat Membru indirizzat³¹.

64. Għaldaqstant, u kif essenzjalment enfasizzat il-Kummissjoni, essenzjalment, fis-seduta ta' din il-kawża, waħda mill-karatteristiċi fundamentali tas-sistema stabbilita mir-Regolament Nru 1215/2012 hija r-rikonossiment awtomatiku tas-sentenzi f'materji ċivili u kummerċjali mogħtija mill-qrati ta' Stat Membru differenti. B'mod partikolari, din is-sistema teskludi l-possibbiltà li l-ġurisdizzjoni tal-qrati tal-Istat Membru ta' oriġini tiġi eżaminata mill-ġdid mill-qrati tal-Istat Membru indirizzat, kif indikat fl-Artikolu 45(3) tar-Regolament Nru 1215/2012³².

65. Madankollu, is-sitwazzjoni f'din il-kawża ma hijiex irregolata (jew, mill-inqas, mhux esklużivament, kif ser nispejga iktar 'il quddiem) mir-Regolament Nru 1215/2012, iżda pjuttost mir-regoli speċjalizzati taċ-CMR, li l-Artikolu 71 tar-Regolament Nru 1215/2012 jagħtihom prijorità. Għalhekk tqum id-domanda dwar jekk il-projbizzjoni ta' eżami mill-ġdid tal-ġurisdizzjoni tal-qorti tal-oriġini tapplikax ukoll f'sitwazzjoni bħal din.

66. Fil-fehma tiegħi, iva.

67. F'dan ir-rigward ninnota, l-ewwel, li ċ-CMR ma hijiex strument tad-dritt tal-Unjoni, u għalhekk tibqa' barra mill-ġurisdizzjoni tal-Qorti tal-Ġustizzja³³.

68. Din il-limitazzjoni, madankollu, ma tfissirx li l-Qorti tal-Ġustizzja ma tistax tieħu inkunsiderazzjoni t-test ta' tali strumenti sabiex tieħu konjizzjoni tal-kontenut tagħhom. Inkella, fl-ewwel lok, ikun impossibbli li jiġi aċċertat jekk dawn il-konvenzjonijiet fihomx regoli li jikkompetu magħhom³⁴.

69. Fuq din il-bażi, it-tieni, filwaqt li ngħaddi għall-kontenut speċifiku taċ-CMR, ninnota li r-regoli taċ-CMR dwar ir-rikonossiment u l-eżekuzzjoni huma pjuttost rudimentali, punt li ġie rrikonossut ukoll f'dawn il-proċeduri kemm minn Rhenus Logistics kif ukoll minn Gjensidige³⁵.

³¹ Ara wkoll, fil-kuntest tar-Regolament Nru 44/2001, sentenza tas-16 ta' Lulju 2015, Diageo Brands (C-681/13, EU:C:2015:471, iktar 'il quddiem is-"sentenza Diageo Brands", punt 40 u l-ġurisprudenza ċċitata).

³² Kif ikkonfermat fil-ġurisprudenza stabbilita tal-Qorti tal-Ġustizzja. Ara, reċentement, is-sentenza tas-7 ta' April 2022, H Limited (C-568/20, EU:C:2022:264, iktar 'il quddiem is-"sentenza H Limited", punt 31 u l-ġurisprudenza ċċitata). Fil-kuntest tar-Regolament 44/2001, ara s-sentenzi tat-28 ta' April 2009, Apostolides (C-420/07, EU:C:2009:271, punt 49) u tal-15 ta' Novembru 2012, Gothaer Allgemeine Versicherung et (C-456/11, EU:C:2012:719, punt 35 u l-ġurisprudenza ċċitata). Fil-kuntest tal-Konvenzjoni ta' Brussell tal-1968, is-sentenza tat-28 ta' Marzu 2000, Krombach (C-7/98, EU:C:2000:164, punt 31).

³³ Sentenza TNT Express, punt 63.

³⁴ Naqbel li s-sitwazzjoni ma hijiex differenti minn dik li tirrikjedi li l-Qorti tal-Ġustizzja tieħu inkunsiderazzjoni dispożizzjonijiet tad-dritt intern sabiex tistabbilixxi jekk id-dritt tal-Unjoni jipprekludihomx. Konkluzjonijiet fil-kawża TXT Express, punti 76 u 78. Lanqas ma hija differenti mill-Qorti tal-Ġustizzja li tieħu inkunsiderazzjoni l-kontenut tal-ftehimiet internazzjonali fis-sens tal-Artikolu 351 TFUE sabiex tistabbilixxi jekk hemmx bżonn li l-Istati Membri jeliminaw l-"inkompatibbiltajiet" taħt din id-dispożizzjoni.

³⁵ Infakkar li din il-konvenzjoni tmur lura għall-1956 u ġiet emendata fl-1978 u fl-2008 (ara n-nota ta' qiegħ il-paġna 4 hawn fuq). Dawn l-emendi ma humiex rilevanti fil-kuntest ta' din il-kawża.

70. Dawn ir-regoli huma inklużi fl-Artikolu 31(3) tač-CMR li jissuġġetta l-eżekuzzjoni ta' sentenza, maħruġa f'parti kontraenti waħda, fl-oħrajn mandatorja, l-osservanza ta' "formalitajiet" li, madankollu, jeskludu l-eżami mill-ġdid tal-kawża fil-mertu.

71. Aspetti oħra ta' rikonossiment u eżekuzzjoni jidhru li ma humiex irregolati li jfisser li tali regoli għandhom jiġu identifikati fid-dritt tal-Istat indirzzat³⁶.

72. Fir-rigward tal-Istati Membri, dan id-dritt huwa stabbiliti fir-Regolament Nru 1215/2012. Ir-regim applikabbli, fil-fehma tiegħi, huwa għalhekk, dak previst fl-Artikoli 45 *et seq.* ta' dan ir-regolament, inkluża r-regola kardinali msemija iktar 'il quddiem li tipprojbixxi, fl-ispazju ġuridiku ġol-Unjoni, l-eżami mill-ġdid tal-ġurisdizzjoni tal-qorti ta' oriġini.

73. Barra minn hekk, u indipendentement minn dak li ntqal iktar 'il fuq, is-sentenza TXT Express twassal għall-istess konkluzjoni.

74. Fil-fatt, wara li stabbilixxiet il-kriterju ġenerali li jirrestringi l-kamp ta' applikazzjoni tal-Artikolu 71 tar-Regolament Nru 1215/2012, kif deskritt fit-taqsima preċedenti, il-Qorti tal-Ġustizzja fakkret li "l-qorti tal-Istat indirzzat f'ebda każ ma hi f'pożizzjoni aqwa mill-qorti tal-Istat ta' oriġini biex tiddeċiedi dwar il-ġurisdizzjoni ta' din tal-aħħar"³⁷. Il-Qorti tal-Ġustizzja spjegat li huwa preċiżament dak il-fatt li wassal sabiex tali eżami mill-ġdid jiġi pprojbit bħala kwistjoni tad-dritt tal-Unjoni.

75. Għalkemm il-Qorti tal-Ġustizzja ma għamlet l-ebda dikjarazzjoni espliċita dwar jekk il-prinċipji li fuqhom huwa bbażat l-operat tar-Regolament Nru 44/2001 ipprekludewx effettivament l-eżami mill-ġdid tal-ġurisdizzjoni tal-qorti fl-applikazzjoni ta' konvenzjoni speċjalizzata, din is-sentenza nftiehmet b'mod ġenerali bħala li tikkonferma l-aħħar għażla³⁸. Matul is-seduta f'din il-kawża, il-Kummissjoni u l-Gvern Litwan esprimew, essenzjalment, l-istess opinjoni.

76. Għalhekk, u fil-qosor, jien tal-fehma li kemm jekk huwiex ikkunsidrat fid-dawl tal-kriterju stabbilit fis-sentenza TNT Express jew jekk huwiex ibbażat fuq il-formulazzjoni tač-CMR, qorti ta' Stat Membru, talbet li tirrikonossi sentenza mogħtija minn qorti ta' Stat Membru iehor b'applikazzjoni ta' dik il-konvenzjoni ma hijiex permessa li teżamina mill-ġdid il-ġurisdizzjoni tal-qorti ta' oriġini. Konsegwentement, ir-risposta għall-ewwel domanda preliminarj hi irrelevanti għas-soluzzjoni tal-kawża pendenti quddiem il-qorti tar-rinvju peress li din tal-aħħar ma tistax teżamina jekk ir-rechtbank Zeeland-West-Brabant (il-Qorti Distrettwali ta' Zeeland-West-Brabant) stabbilixxietx korrettament il-ġurisdizzjoni tagħha qabel ma tat is-sentenza li r-rikonossiment tagħha huwa kkontestat fil-kawża prinċipali.

77. Issa li dan huwa ċar, ser ngħaddi għad-domanda dwar jekk il-fatt li din il-qorti stabbilixxiet il-ġurisdizzjoni tagħha irrISPettivament mill-ftehim dwar għażla tal-qorti inkwistjoni jistax jikkostitwixxi motiv li jippermetti r-rifjut tar-rikonossiment tas-sentenza li tirriżulta.

³⁶ Ara, għal dan il-għan, il-konkluzjonijiet fil-kawża TNT Express, punt 93.

³⁷ Sentenza TNT Express, punt 55.

³⁸ Ara, pereżempju, Lamont-Black, S., "The UK Supreme Court on jurisdiction over successive CMR Convention carriers and European Union rules", *Uniform Law Review*, Vol. 21, Hargá 4, 2016, p. 487 sa p. 509, fil-p. 498, kif ukoll Kuijper, P.J., iċċitat fin-nota f'qiegħ il-paġna 27, fil-p. 99 (filwaqt li jiġi indikat madankollu li dik il-konkluzjoni ma kinitx kompletament ċerta).

2. *Jekk ftehim dwar għażla tal-qorti jiġi injorat, jista' jiġi rrifjutat ir-rikonoxximent tas-sentenza?*

78. Kif spjegat qabel, il-kawża pendenti quddiem il-qorti tar-rinviju tidhol fil-portata ta' CMR. B'applikazzjoni tal-Artikolu 71 tar-Regolament Nru 1215/2012, din il-konvenzjoni tiegħu preċedenza fuq dan ir-regolament³⁹. Mal-ewwel daqqa ta' għajn, jista' għalhekk jidher sorprendenti li wiehed jirrikorri għar-Regolament Nru 1215/2012 sabiex jistaqsi jekk id-dispożizzjonijiet tiegħu jippermettux ir-rifjut tar-rikonoxximent tas-sentenza ċċitata iktar 'il fuq.

79. Madankollu, diġà spjegajt li fl-assenza ta' regoli speċifiċi f'dan is-sens fiċ-CMR, ir-regoli applikabbli huma dawk previsti fid-dritt tal-Istat Membru indirizzat, li fil-każ tal-Litwanja, huwa r-Regolament Nru 1215/2012. Għalhekk il-qorti tar-rinviju hija korretta meta tikkunsidra dan l-istrument legali iktar fil-fond.

80. Ir-Regolament Nru 1215/2012, kif diġà gie kkonstatat, jopera fuq il-bażi tar-rikonoxximent awtomatiku ta' sentenzi f'materji ċivili u kummerċjali mogħtija mill-qrati ta' Stat Membru ieħor.

81. B'eċċezzjoni għal din ir-regola, ir-rikonoxximent jista' jiġi miċhud biss fuq il-bażi ta' wiehed mill-motivi speċifikament previsti fl-Artikolu 45(1) tar-Regolament Nru 1215/2012 (meta, kif tenfasizza l-Kummissjoni, issir talba għal dan il-għan).

82. Għal dak li huwa rilevanti għal din il-kawża, dawn il-motivi jinkludu, minn naħa waħda, u skont l-Artikolu 45(1)(e)(ii) tar-Regolament Nru 1215/2012, ksur tar-regoli *ġurisdizzjonali* stabbiliti fit-Taqsima 6 tal-Kapitolu II ta' dan ir-regolament (it-tieni domanda preliminari) u, min-naħa l-oħra, sitwazzjoni li fiha r-rikonoxximent tas-sentenza mogħtija jiġi kkunsidrat manifestament kuntrarju għall-*ordni pubbliku* fl-Istat Membru indirizzat, kif previst fl-Artikolu 45(1)(a) tar-Regolament Nru 1215/2012 (it-tielet domanda preliminari).

83. Il-qorti tar-rinviju hija konxja li l-ebda wiehed minn dawn il-motivi ma tkopri, fil-prinċipju, is-sitwazzjoni f'din il-kawża. Madankollu, permezz tat-tieni u t-tielet domanda tagħha, li ser nindirizza iktar 'il quddiem, hija tistaqsi jekk ir-rikonoxximent tas-sentenza Olandiża jistax jiġi miċhud abbażi ta' interpretazzjoni wiesgħa ta' dawn il-motiv.

a) Interpretazzjoni wiesgħa tal-motiv stipulat fl-Artikolu 45(1)(e)(ii) tar-Regolament Nru 1215/2012?

84. Mill-Artikolu 45(1)(e)(ii) tar-Regolament Nru 1215/2012 jirriżulta li, meta ssir talba f'dan is-sens, rikonoxximent ta' sentenza għandu jiġi rrifjutat jekk din is-sentenza tkun f'kunflitt mar-regoli ġurisdizzjonali stabbiliti fit-Taqsima 6 tal-Kapitolu II ta' dan ir-regolament.

85. Ir-regoli deskritti fih (u iktar speċifikament fl-Artikolu 24 li jikkostitwixxi l-unika dispożizzjoni tat-taqsima msemmija iktar 'il fuq) jistabbilixxu ġurisdizzjoni esklużiva fir-rigward ta' tilwim relatat ma' hames suġġetti elenkati. Fil-qosor, dawn il-kampijiet huma (i) ċerti aspetti ta' proprjetà immobbli, (ii) ċerti kwistjonijiet korporattivi, (iii) il-validità tal-iskrizzjonijiet fir-reġistri pubbliċi, (iv) il-validità ta' privattivi, trade marks, disinni, jew drittijiet oħra simili, kif ukoll (v) l-eżekuzzjoni tas-sentenzi.

³⁹ Ara wkoll l-Artikolu 71(2)(b) u t-tieni sentenza tal-Artikolu 71(2) tar-Regolament Nru 1215/2012.

86. Dawn ir-regoli ġurisdizzjonali ma jistax ikun hemm tbeġħid minnhom permezz ta' ftehim⁴⁰ u r-raġunament tagħhom ġie deskritt b'referenza għar-rabta partikolari bejn il-kampijiet ikkonċernati u l-Istat Membru partikolari⁴¹.

87. B'mod partikolari, mid-deskrizzjoni iktar 'il fuq isegwi li t-Taqsima 6 tal-Kapitolu II tar-Regolament Nru 1215/2012 ma tapplikax għal ftehimiet dwar għażla tal-qorti. Infakkar li dawn il-ftehimiet huma koperti mit-Taqsima 7 ta' dak il-kapitlu.

88. Il-qorti tar-rinviju hija konxja minn dan il-fatt iżda tistaqsi, permezz tat-tieni domanda tagħha, jekk il-bidliet leġiżlattivi miġjuba mir-Regolament Nru 1215/2012, li permezz tagħhom issaħħet il-protezzjoni tal-ftehimiet dwar l-għażla tal-qorti, ifissrux li r-regola fl-Artikolu 45(1)(e)(ii) għandha tiġi interpretata b'mod wiesa' sabiex tinkludi mhux biss il-ksur tar-regoli taħt it-Taqsima 6 tal-Kapitolu II ta' dan ir-regolament, iżda wkoll il-ksur tal-Artikolu 7.

89. Jien ma naħsibx li dan huwa l-każ.

90. Il-qorti tar-rinviju ġustament tenfasizza li, meta mqabbel mar-Regolament Nru 44/2001, ir-Regolament Nru 1215/2012 isaħħaħ l-effikaċja ta' tali ftehimiet billi jipprevedi regola speċifika ta' *lis alibi pendens* fl-Artikolu 31(2) u (3)⁴².

91. Madankollu, minkejja din il-bidla, il-leġiżlatur tal-Unjoni għażel li ma jirriflettihiex fis-sistema tal-motivi li jippermettu r-rifjut ta' rikonossiment ta' sentenza.

92. Il-lista ta' dawn il-motivi tinsab fl-Artikolu 45(1) tar-Regolament Nru 1215/2012 u hija *eżawrjenti*⁴³.

93. L-istess għandu loġikament jitqies li huwa minnu fir-rigward, speċifikament, tal-motiv elenkat fl-Artikolu 45(1)(e)(ii) tal-istess att dwar ksur tar-regoli li jistabbilixxu ġurisdizzjoni esklużiva fl-applikazzjoni tat-Taqsima 6 tal-Kapitolu II tar-Regolament Nru 1215/2012.

94. Madankollu, il-qorti tar-rinviju tinnota li, jekk ma jkun hemm ebda motiv li jippermetti r-rifjut tar-rikonossiment ta' sentenza li tikser ftehim esklużiv dwar għażla tal-qorti, il-ksur ta' tali ftehim ma jkollu ebda konsegwenzi.

⁴⁰ Kif dan isegwi mill-Artikolu 25(4) tar-Regolament Nru 1215/2012 li jipprevedi li "[f]tehim[iet] [...] li jagħtu ġurisdizzjoni m'għandux ikollhom forza legali [...] jekk il-qorti li l-ġurisdizzjoni tagħhom dawn iridu jeskludu jkollhom il-ġurisdizzjoni esklużiva bis-saħħa tal-Artikolu 24".

⁴¹ Sentenza tat-13 ta' Lulju 2000, Group Josi (C-412/98, EU:C:2000:399, punt 46) fil-kuntest tal-Artikolu 16 tal-Konvenzjoni ta' Brussell tal-1968. Ara wkoll u pereżempju, il-konkluzjonijiet tal-Avukata Ġenerali Kokott fil-kawża Apostolides (C-420/07, EU:C:2008:749, punt 83) fir-rigward tal-ġurisdizzjoni fuq tilwim li għandu bħala għan drittijiet *in rem* fi proprjetà immobbli.

⁴² Minn dawn id-dispożizzjonijiet jirriżulta li, meta jkun għaddejjin proċeduri paralleli, u waħda minnhom tkun pendenti quddiem il-qorti adita fuq il-bażi ta' ftehim dwar għażla tal-qorti, kwalunkwe qorti ta' Stat Membru iehor għandha toqghod lura milli tiddeċiedi fuq il-kwistjoni, meta l-qorti nnominata tikkonferma li għandha ġurisdizzjoni, u sakemm dik il-qorti ma tiddikjarax li dan ma huwiex il-każ. Ara wkoll il-premessa 22 tar-Regolament Nru 1215/2012.

⁴³ Ara, is-sentenza H Limited, punt 31 jew, fil-kuntest tar-Regolament Nru 44/2001, is-sentenza tat-23 ta' Ottubru 2014, flyLAL-Lithuanian Airlines (C-302/13, EU:C:2014:2319, iktar 'il quddiem is-"sentenza flyAL", punt 46 u l-ġurisprudenza ċċitata). Ara wkoll il-premessa 30, imfakkra ġustament mill-Gvern Litwan, skont liema "[ir-rikonossiment] ta' sentenza għandha tiġi rrifjutata biss jekk raġuni għal rifjut waħda jew aktar kif hemm previst f'dan ir-Regolament ikunu preżenti".

95. Wisq nibża' li din hija preċiżament il-loġika tal-funzjonament tar-Regolament Nru 1215/2012, kif inhu mfassal bħalissa, li jiffavorixxi r-rikonoxximent awtomatiku tas-sentenzi, anki fejn ir-regoli ġurisdizzjonali previsti fih ma ġewx osservati, hlief fis-sitwazzjonijiet elenkati b'mod eżawrjenti stabbiliti fl-Artikolu 45(1) ta' dan ir-regolament⁴⁴.

96. Meta jitkellem dwar ksur ta' regoli ġurisdizzjonali, din id-dispożizzjoni tispjega li r-rifjut ta' rikonnoxximent hija permissibbli biss meta l-kunflitt ikun jikkonċerna (i) regoli stabbiliti fit-Taqsima 6 ta' dan ir-regolament, kif iddiskutejt hawn (Artikolu 45(1)(e)(ii) tar-Regolament Nru 1215/2012, jew (ii) regoli stabbiliti f'taqsimiet oħra ta' dak il-kapitolu li jimmiraw, fil-qosor, li jipproteġu l-parti dgħajfa, b'applikazzjoni tal-istess regolament (Artikolu 45(1)(e)(i) tal-istess regolament)⁴⁵. B'kuntrast, l-Artikolu 45(1) ma jinkludix ksur ta' xi regola ġurisdizzjonali oħra stipulata fir-Regolament Nru 1215/2012.

97. Għandu jittfakkar li l-motivi esposti fl-Artikolu 45(1) tar-Regolament Nru 1215/2012 jikkostitwixxu eċċezzjonijiet għar-regola ġenerali skont liema s-sentenzi mogħtija mill-qorti ta' Stati Membri oħra għandhom jiġu rrikonoxxuti awtomatikament. Fil-kuntest ta' din il-kawża, inqis, madankollu, li huwa superfluwu li nfakkar il-prinċipju ġenerali ta' interpretazzjoni skont liema l-eċċezzjonijiet għandhom jiġu interpretati b'mod restrittiv. Prinċipju bħal dan huwa utli meta l-portata tal-eċċezzjoni tkun vaga. Madankollu, dan ma huwiex il-każ hawnhekk. L-Artikolu 45(1)(e)(ii) tar-Regolament Nru 1215/2012 huwa ċar billi jirreferi għal regoli ġurisdizzjonali preċiżi li l-ksur tagħhom jista' jaqa' fil-kamp ta' applikazzjoni tiegħu. F'dawn iċ-ċirkustanzi, l-interpretazzjoni kkkunsidrata mill-qorti tar-rinviju u ssuġġerita minn Gjensidige sempliċement tmur kontra l-formulazzjoni ta' din id-dispożizzjoni.

98. Sabiex nikkonkludi fuq dan il-punt, jien tal-fehma li kieku l-legiżlatur tal-Unjoni xtaq li l-protezzjoni li tingħata lill-ftehimiet dwar l-għażla tal-qorti tasal sabiex tiegħu l-forma ta' motiv ġdid għal rifjut f'każ ta' ksur tagħhom, wiehed kien jistenna li l-legiżlatur jagħmel dan espressament. B'kuntrast ma' dan, il-formulazzjoni tad-dispożizzjoni inkwistjoni, li tippermetti li r-rikonoxximent ta' sentenza jiġi rrifjutat, tindika li dan il-legiżlatur kjarament ma kellux din l-intenzjoni.

b) Interpretazzjoni wiesgħa tal-motiv relatat mal-ordni pubbliku?

99. Permezz tat-tielet domanda preliminari, il-qorti tar-rinviju tistaqsi jekk is-sitwazzjoni inkwistjoni tistax twassal għal interpretazzjoni wiesgħa tal-motiv espost fl-Artikolu 45(1) tar-Regolament Nru 1215/2012, skont liema r-rikonoxximent ta' sentenza, fil-prinċipju, għandu jiġi rrifjutat jekk tali rikonnoxximent ikun manifestament kuntrarju għall-ordni pubbliku tal-Istat indirizzat.

100. Jien tal-fehma li l-osservazzjonijiet kollha tiegħi li saru fir-rigward tal-motiv imsemmi fl-Artikolu 45(1)(e)(ii) japplikaw *mutatis mutandis* peress li t-test tal-Artikolu 45(1)(a) tar-Regolament Nru 1215/2012 huwa ugwalmart ċar.

101. Fil-fatt, ir-risposta għat-tielet domanda rrinvijata tingħata, parzjalment, fl-Artikolu 45(3) tar-Regolament Nru 1215/2012, kif sostnut, essenzjalment, mill-Gvern Litwan. Din id-dispożizzjoni tippreċiża li l-kriterju ta' ordni pubbliku "ma jistax jiġi applikat għal regoli li

⁴⁴ Kif tinnota l-qorti tar-rinviju, il-ksur allegat tar-regoli ġurisdizzjonali jista' jiġi kkontestat permezz tar-rimedji disponibbli fl-Istat Membru tal-qorti kkonċernata.

⁴⁵ Dan huwa l-każ tat-Taqsima 3, 4 jew 5 tal-Kapitolu II tar-Regolament Nru 1215/2012.

għandhom x'jaqsmu mal-ġurisdizzjoni". Din id-dispożizzjoni hija mingħajr preġudizzju għall-motivi stabbiliti fl-Artikolu 45(1)(e) tar-Regolament Nru 1215/2012 diskussi fis-subtaqsima preċedenti ta' dawn il-konkluzjonijiet u jien ma nara l-ebda raġuni għaliex din id-dispożizzjoni għandha tiġi interpretata b'mod differenti mill-formulazzjoni tagħha stess.

102. Madankollu, permezz tat-tielet domanda tagħha, il-qorti tar-rinviju tistaqsi, fir-rigward tal-applikabbiltà tal-motiv ta' ordni pubbliku, mhux biss dwar sitwazzjoni li fiha ftehim dwar għażla tal-qorti ma ġiex osservat iżda wkoll dwar sitwazzjoni li tinvolvi ksur ta' ftehim dwar il-liġi applikabbli.

103. Madankollu, il-proċess tal-kawża ma jiżvela ebda informazzjoni fir-rigward tal-konkluzjoni ta' dan il-ftehim bejn il-partijiet involuti.

104. Din il-parti tat-tielet domanda għalhekk tidher li hija inammissibbli.

105. Għaldaqstant, mid-deċiżjoni tar-rinviju jidher li l-qorti tar-rinviju għandha tħassib dwar il-fatt li, meta stabbilixxiet il-ġurisdizzjoni tagħha fuq it-talba inkwistjoni, ir-rechtbank Zeeland-West-Brabant (il-Qorti Distrettwali ta' Zeeland-West-Brabant) tat bidu għall-applikabbiltà tad-dritt Olandiż fir-rigward tal-merti, li mbagħad wassal sabiex ir-responsabbiltà tat-trasportatur tiġi ddeterminata taht id-dritt Olandiż u mhux taht id-dritt Litwan. Il-qorti tar-rinviju temmen li l-konvenuta fil-proċeduri quddiem il-qorti Olandiża (jiġifieri, skont il-fehim tiegħi, minn Gjensidige) ma setgħetx tipprevedi tali konsegwenzi. Għalkemm il-qorti tar-rinviju ma tgħix dan espressament, nifhem dawn ir-rimarki bħala li jfissru li l-inkwistjoni tar-responsabbiltà tat-trasportatur kellha tiġi ddeterminata b'applikazzjoni tad-dritt Litwan, u mhux b'applikazzjoni tad-dritt Olandiż u li r-riżultat huwa inqas favorevoli għal parti bħal Gjensidige.

106. Madankollu, il-qorti tar-rinviju tinnota wkoll li l-Artikolu 29(1) tač-CMR, li jirreferi għad-dritt nazzjonali fir-rigward tal-kundizzjonijiet li tahtom ir-responsabbiltà tat-trasportatur tista' titqies bħala mingħajr limiti⁴⁶, jidher li huwa f'kunflitt mal-Artikolu 3 u l-Artikolu 5(1) tar-Regolament (KE) Nru 593/2008⁴⁷.

107. Barra minn hekk, il-qorti tar-rinviju tiddubita li s-sitwazzjoni li tirriżulta hija kompatibbli mad-dritt fundamentali għal smiġħ xieraq, kif ukoll mal-prinċipji sottostanti, kif nifhem jien, ir-Regolament Nru 1215/2012.

108. F'dan ir-rigward, ninnota, l-ewwel, li l-proċeduri pendenti quddiem il-qorti tar-rinviju jikkonċernaw, kif diġà ġie enfasizzat repetutament, ir-rikonnoxximent ta' sentenza mogħtija fi Stat Membru ieħor.

109. Pjuttost, id-domanda ewlenija f'dan il-kuntest hija jekk id-differenzi fid-dritt sostantiv li jidhru li jeżistu bejn id-dritt Olandiż u dak Litwan, fir-rigward tal-portata tar-responsabbiltà tat-trasportatur, jistgħux jiġġustifikaw ir-rifjut tas-sentenza li tirriżulta fuq il-bażi tal-applikazzjoni tal-motiv ta' ordni pubbliku taht l-Artikolu 45(1) tar-Regolament Nru 1215/2012.

110. Ma naħsibx li jistgħu jagħmlu dan.

⁴⁶ Ara iktar 'il fuq il-punti 41 sa 43.

⁴⁷ Regolament (KE) Nru 593/2008 tal-Parlament Ewropew u tal-Kunsill tas-17 ta' Ġunju 2008 dwar il-liġi applikabbli għall-obbligazzjonijiet kuntrattwali (Ruma I) (ĠU 2008, L 177, p. 6, rettifika fil-ĠU 2009, L 309, p. 87).

111. L-ewwel, skont ġurisprudenza stabbilita, filwaqt li l-Istati Membri fil-prinċipju jibqgħu liberi li jiddeterminaw, skont il-kunċetti nazzjonali tagħhom stess, x'inhuma r-rekwiżiti tal-ordni pubbliku tagħhom, il-limiti ta' dan il-kunċett huma kwistjoni ta' interpretazzjoni tar-Regolament Nru 1215/2012. Għalhekk, il-Qorti tal-Ġustizzja hija obligata teżamina mill-ġdid il-limiti li fihom il-qorti ta' Stat Membru jistgħu jirrikorru għal dan il-kunċett sabiex jiċhdu r-rikonoxximent ta' sentenza li tohroġ minn qorti fi Stat Membru ieħor⁴⁸.

112. It-tieni, dan il-motiv jista' jiġi invokat biss f'każijiet eċċezzjonali⁴⁹, meta r-rikonoxximent ikun "[jolqot] is-sistema legali tal-Istat fejn jintalab ir-rikonoxximent ta' sentenza b'mod inaċċettabbli [jew, f'dan ir-rigward, ir-rikonoxximent ikun oppost] peress li jippreġudika prinċipju fundamentali"⁵⁰.

113. It-tielet, u għall-kuntrarju, il-motiv għal rifjut stabbilit fl-Artikolu 45(1) tar-Regolament Nru 1215/2012 ma jistax jiġi attivat għas-sempliċi raġuni li, "teżisti differenza bejn id-dispożizzjoni legali applikata mill-qorti tal-Istat ta' oriġini u dik li kienet tapplika l-qorti tal-Istat Membru fejn issir it-talba kieku t-tilwima tressqet quddiemha"⁵¹.

114. It-tfassib ċentrali tal-qorti tar-rinviju jidher li huwa li, minhabba l-allegata determinazzjoni żbaljata tal-qorti b'ġurisdizzjoni fuq it-talba inkwistjoni, din it-talba spiċċat tiġi ddeterminata taht id-dritt Olandiż, pjuttost milli d-dritt Litwan.

115. Sa fejn dan it-tfassib jikkonsisti fl-indikazzjoni li l-qorti tal-Pajjiżi l-Baxxi ddeċidiet b'mod żbaljat id-dritt tal-Pajjiżi l-Baxxi bħala d-dritt applikabbli, ninnota li tali żball, anki meta stabbilit, ma jistax fih innifsu, iwassal għar-rifjut ta' rikonoxximent ta' dik is-sentenza.

116. Mill-ġurisprudenza msemmija iktar 'il fuq jirriżulta li tali rifjut huwa possibbli biss meta r-rikonoxximent tas-sentenza li tirriżulta jikser prinċipju li huwa kkunsidrat, fl-Istat indirizzat, bħala fundamentali.

117. Madankollu, fir-rigward tal-konsegwenzi speċifiċi tar-rikonoxximent tas-sentenza inkwistjoni, il-qorti tar-rinviju ma tispjegax il-mod li bih id-diskrepanza ta' dritt sostantiv imsemmija iktar 'il fuq (u r-rikonoxximent tas-sentenza Olandiża) taffettwa lill-ordni pubbliku tal-Litwanja, u, b'applikazzjoni tal-ġurisprudenza msemmija iktar 'il fuq, tkun f'kontradizzjoni, sa grad inaċċettabbli, mal-ordinament ġuridiku ta' dak l-Istat Membru tant li tikser prinċipju fundamentali.

118. F'dawn iċ-ċirkustanzi, b'risposta għat-tieni u t-tielet domanda preliminari, jien tal-fehma li l-Artikolu 45(1)(a) u (e)(ii) tar-Regolament Nru 1215/2012 għandu jiġi interpretat fis-sens li ma jkoprix sitwazzjoni li fiha l-qorti tal-oriġini stabbilixxiet il-ġurisdizzjoni tagħha abbażi ta' waħda minn diversi regoli li jinsabu f'konvenzjoni speċjalizzata, fis-sens tal-Artikolu 71 tar-Regolament Nru 1215/2012, li jinkludu, iżda ma jikklassifikawhx bħala esklużiv, ftehim dwar għażla tal-qorti, u meta l-qorti tal-oriġini ma kinitx il-qorti nnominata mill-ftehim dwar għażla tal-qorti konkluz mill-partijiet ikkonċernati. Barra minn hekk, l-Artikolu 45(1)(a) tar-Regolament Nru 1215/2012

⁴⁸ Ara, pereżempju, is-sentenza flyLAL, punt 47 u l-ġurisprudenza ċċitata.

⁴⁹ Sentenza tat-28 ta' April 2009, Apostolides (C-420/07, EU:C:2009:271, punt 55 u l-ġurisprudenza ċċitata), fil-kuntest tal-Artikolu 34(1) tar-Regolament Nru 44/2001.

⁵⁰ Ara, is-sentenza Diageo Brands, punt 44 u l-ġurisprudenza ċċitata.

⁵¹ Ara, għal dan il-ghan, is-sentenza flyAL, punt 48 u l-ġurisprudenza ċċitata.

għandu jiġi interpretat fis-sens li żball, meta stabbilit, fir-rigward tad-determinazzjoni tad-dritt applikabbli ma jistax, fih innifsu, iwassal għar-rikonoxximent ta' sentenza li jiġi rrifjutat għar-raġuni li hija konfligġenti mal-ordni pubbliku tal-Istat indirizzat.

119. Din ir-risposta, flimkien ma' dik issuggerita iktar 'il fuq fil-punt 76 ta' dawn il-konkluzjonijiet jipprovdu, fil-fehma tiegħi, kjarifika rilevanti li tippermetti lill-qorti tar-rinviju ssolvi l-kwistjoni pendenti quddiemha. Madankollu, għal raġunijiet ta' completezza u sabiex nindirizza d-diskussjoni estensiva li saret dwar din il-kwistjoni f'dawn il-proċeduri, ser nispjega li r-regoli ġurisdizzjonali tač-CMR, fl-ebda każ, ma jiksru l-prinċipji sottostanti għall-kooperazzjoni ġudizzjarja f'materji ċivili u kummerċjali fi hdan l-Unjoni Ewropea skont l-applikazzjoni tat-test stabbilit fis-sentenza fil-kawża TNT Express.

D. "Il-kriterju TNT Express" u n-natura mhux esklużiva ta' ġurisdizzjoni li tirriżulta minn ftehim dwar għażla tal-qorti

120. Hafna diskussjonijiet f'din il-kawża daru madwar il-kwistjoni ta' jekk ir-regoli ġurisdizzjonali stabbiliti fič-CMR humiex f'kontradizzjoni mal-kriterju stabbilit fis-sentenza TNT Express u, għaldaqstant, il-prinċipji li fuqhom huwa bbażata l-operat tar-Regolament Nru 1215/2012.

121. Il-problema, kif ipperċepita mill-qorti tar-rinviju, tirriżulta mill-fatt li, minn naħa waħda, ir-Regolament Nru 1215/2012 jikklassifika l-ġurisdizzjoni stabbilita minn ftehim dwar għażla tal-qorti bħala, fil-prinċipju, esklużiva. Madankollu, min-naħa l-oħra, ič-CMR, filwaqt li tippermetti li tiġi stabbilita ġurisdizzjoni fuq din il-bażi, tidher li tipprekludiha milli tkun esklużiva (mill-inqas fl-interpretazzjoni tagħha adottata mir-rechtbank Zeeland-West-Brabant (il-Qorti Distrettwali ta' Zeeland-West-Brabant), liema fehma tidher li hija ačċettata wkoll mill-qorti tar-rinviju).

122. F'dan ir-rigward, ninnota, l-ewwel, li, fis-sentenza tagħha Nickel & Goeldner Spedition, il-Qorti tal-Ġustizzja diġà ddeċidiet, kif tfakkar ġustament il-qorti tar-rinviju tinnota, li r-regoli ta' ġurisdizzjoni stabbiliti fl-Artikolu 31(1) tač-CMR ma humiex f'kunflitt mal-kriterju stabbilit fis-sentenza TNT Express. Madankollu, kif tosserva l-Kummissjoni, huwa minnu li f'din is-sentenza l-Qorti tal-Ġustizzja eżaminat ir-regoli kollha dwar il-ġurisdizzjoni previsti fl-Artikolu 31(1) tač-CMR (kif imnizzel fil-punt 38 iktar 'il fuq) *bl-ečċezzjoni* ta' dik inkwistjoni f'dan il-każ⁵².

123. Nifhem li dan huwa għaliex il-qorti tar-rinviju tqajjem il-kwistjoni dwar jekk id-differenza fit-trattament li č-CMR (kif, għal darba oħra, interpretata mir-rechtbank Zeeland-West-Brabant (il-Qorti Distrettwali ta' Zeeland-West-Brabant)) tidher li tapplika għal ftehimiet dwar għażla tal-qorti, għall-kuntrarju tar-Regolament Nru 1215/2012, tagħtix lok għal kunflitt mal-prinċipji li fuqhom hija bbażata l-kooperazzjoni ġudizzjarja f'materji ċivili u kummerċjali fi hdan l-Unjoni Ewropea.

124. Jien ma nemminx li dan huwa l-każ.

125. L-ewwel u qabel kollox, fid-dawl tal-pożizzjoni miżmuma mir-rechtbank Zeeland-West-Brabant (il-Qorti Distrettwali ta' Zeeland-West-Brabant), jidher li hemm differenza bejn ič-CMR u r-Regolament Nru 1215/2012 fir-rigward tas-sistema applikabbli għall-ftehimiet dwar għażla tal-qorti.

⁵² Sentenza Nickel & Goeldner Spedition, punti 39 sa 41.

126. Madankollu, jien tal-fehma li tali differenza ma tikkostitwixxix kwistjoni fiha nnifisha.

127. Fil-fatt, jekk kwalunkwe jew kull differenza twassal sabiex ir-regim speċjalizzat jiġi meġhlu mir-Regolament Nru 1215/2012, l-Artikolu 71(1) tiegħu jiġi mċaħhad mit-tifsira kollha tiegħu. L-ebda regim speċjalizzat li jitbiegħed mir-Regolament Nru 1215/2012 ma jista' qatt jiġi applikat f'relazzjonijiet legali intra-UE. Madankollu, tali riżultat ma jistax jiġi aċċettat fid-dawl tal-kliem ċar ta' din id-dispożizzjoni.

128. Pjuttost, l-applikazzjoni ta' regoli speċjalizzati li possibbilment ikunu differenti mir-regoli previsti mir-Regolament Nru 1215/2012 għandha tiġi rrifjutata biss meta dawn ikunu ġenwinament f'kontradizzjoni mal-prinċipji stabbiliti fis-sentenza TNT Express. Fir-rigward tar-regoli ġurisdizzjonali, il-prinċipji rilevanti huma dawk, essenzjalment, tal-prevedibbiltà għolja tar-regoli ġurisdizzjonali u ċ-ċertezza legali għal-partijiet fil-kawża, minn naħa waħda, u l-amministrazzjoni tajba tal-ġustizzja, min-naħa l-oħra⁵³.

129. Ma naħsibx li xi wieħed minn dawn il-prinċipji huwa mqiegħed f'riskju.

130. *L-ewwel*, jien tal-fehma li, sabiex jiġi osservat il-prinċipju ta' prevedibbiltà għolja tar-regoli ġurisdizzjonali, dak li huwa importanti huwa li r-rikorrent ikun jista' jiddeċiedi faċilment fejn jista' jiftaħ kawża, u li l-konvenut raġonevolment ibassar fejn dan jista' jseħh.

131. Dan huwa l-każ, fil-fehma tiegħi, fir-rigward tal-Artikolu 31(1) taċ-CMR. Din id-dispożizzjoni ma tinkludix regola fformulata b'mod vag li tippredvi, pereżempju, forum xieraq li għandu jiġi ddeterminat każ b'każ fid-dawl taċ-ċirkustanzi kollha, u fl-interessi tal-ġustizzja, u li jithalla fid-diskrezzjoni tal-qorti adita. Għall-kuntrarju, l-Artikolu 31(1) taċ-CMR jistabbilixxi diversi kategoriji ta' fora, iddefiniti b'mod ċar permezz ta' kategoriji ġenerali u li jinftiehmu faċilment (jiġifieri, u fil-qosor, is-sede tal-konvenuti, il-post fejn il-merkanzija ttiehdet mit-trasportatur, il-post indikat għall-kunsinna jew, il-ftehim li sar bejn il-partijiet).

132. Issa, il-qofol tal-kwistjoni f'din il-kawża jidher li huwa l-fatt li l-ġurisdizzjoni, kif irregolata miċ-CMR (fl-interpretazzjoni tagħha adottata mir-rechtbank Zeeland-West-Brabant (il-Qorti Distrettwali ta' Zeeland-West-Brabant)), meta ddeterminata bi ftehim dwar għażla tal-qorti, ma ssirx esklużiva wkoll. Pjuttost, din l-interpretazzjoni taċ-CMR tidher li tippreserva l-fora l-oħra kollha possibbli previsti fl-Artikolu 31(1) taċ-CMR.

133. F'dan ir-rigward, wieħed jista' ċertament jargumenta li l-preżunzjoni ta' esklużività mogħtija lill-ftehimiet dwar għażla tal-qorti mir-Regolament Nru 1215/2012 issaħħaħ iċ-ċertezza legali għall-partijiet fil-kawża (u b'mod speċjali għall-konvenut) peress li tagħmilha ċara li meta ftehim dwar għażla tal-qorti jkun ġie konkluż, u sakemm ma jkunx ipprovdut mod ieħor, il-fora ipotetiċi l-oħra jistgħu, fil-prinċipju, jiġu esklużi b'suċċess.

134. Madankollu, jien tal-fehma li d-determinazzjoni ta' jekk forum magħżul b'dan il-mod għandux jitqies esklużiv jew le hija, fl-aħħar mill-aħħar, kwistjoni ta' strategija li fuqha jistgħu jittiehdu pożizzjonijiet differenti f'ordinamenti ġuridiċi differenti (u f'oqsma differenti tagħhom).

⁵³ Ninnota li l-Qorti tal-Ġustizzja fakkret, fil-punt 53 tas-sentenza tagħha TNT Express, il-prinċipji rilevanti għall-kwistjoni tal-ġurisdizzjoni li huma dawk ta' prevedibbiltà għolja, amministrazzjoni tajba tal-ġustizzja u tnaqqis kemm jista' jkun tar-riskju ta' proċeduri simultanji. Fil-punt 65 tas-sentenza Brite Strike Technologies, dawn il-prinċipji jirrigwardaw iċ-ċertezza legali għall-partijiet fil-kawża u ta' amministrazzjoni tajba tal-ġustizzja.

135. F'dan ir-rigward, l-awturi ta' konvenzjoni li tirregola kwistjoni partikolari, bhaċ-CMR, setgħu kellhom raġunijiet validi sabiex jinsistu fuq id-disponibbiltà ta' diversi fora fid-dawl tal-ispeċifiċità tas-settur⁵⁴.

136. Barra minn hekk, nikkonstata li, filwaqt li r-Regolament Nru 1215/2012 jistabbilixxi l-preżunzjoni ta' esklużività tal-ftehimiet dwar għażla tal-qorti, tali esklużività ma hijiex regola assoluta u jista' jsir tbeġħid minnha mill-partijiet. Meta jiġri hekk, is-sitwazzjoni ssir simili għal dik li tidher li tirriżulta mill-Artikolu 31(1) taċ-CMR. Barra minn hekk, ir-Regolament Nru 1215/2012 stess jillimita l-effett tal-ftehimiet dwar għażla tal-qorti peress li dawn il-ftehimiet ma jistgħux ibiddlu l-operat tar-regoli ġurisdizzjonali f'ċerti kwistjonijiet⁵⁵.

137. *It-tieni*, f'dak li jirrigwarda l-amministrazzjoni tajba tal-gustizzja u r-riskju li jinbdew proċeduri konkorrenti, il-fatt li ftehim dwar għażla tal-qorti ma jitqiesx esklużiv fil-fatt iżid dan ir-riskju. Madankollu, nosserva li l-Artikolu 31(2) taċ-CMR fih regola ta' *lis alibi pendens*, li fl-espressjoni ġenerali tagħha hija analoga għal dik stabbilita fl-Artikolu 29 tar-Regolament Nru 1215/2012 peress li għandha l-għan li, fil-fehma tiegħi, tevita ir-riskju li jsiru proċeduri b'mod parallel u li jingħataw sentenzi irrikonċiljabbli⁵⁶.

138. Huwa minnu li, mhux bħar-Regolament Nru 1215/2012, iċ-CMR ma fihix regoli ta' *lis alibi pendens* li jkunu speċifikament protettivi ta' ftehimiet dwar għażla tal-qorti (bħal dawk fl-Artikolu 31(2) u fl-Artikolu 31(3) tar-Regolament Nru 1215/2012). Dik id-differenza hija, madankollu, il-konsegwenza loġika tal-għażla tal-ordni pubbliku msemmija iktar 'il fuq li tiġi kkunsidrata l-ġurisdizzjoni li tirriżulta minn tali ftehimiet bħala alternattiva li għandha tiġi ppreservata flimkien ma' regoli oħra possibbli.

139. Din il-ħarsa ġenerali, għalhekk, twassalni sabiex nikkunsidra li l-Artikolu 71 tar-Regolament Nru 1215/2012 u l-kriterju stabbilit fis-sentenza TNT Express ma jipprekludux l-interpretazzjoni tar-regola ġurisdizzjonali stabbilita fl-Artikolu 31(1) taċ-CMR skont liema ġurisdizzjoni li tirriżulta minn ftehim ta' għażla tal-qorti ma tistax titqies bħala esklużiva.

140. Intenni li l-analiżi tiegħi f'din it-taqsimha saret sempliċiment għal raġunijiet ta' komplettezza u sabiex nindirizza d-dibattitu haġ li seħħ f'din il-kawża dwar din il-kwistjoni. B'mod partikolari, infakkar fil-kunsiderazzjonijiet tiegħi hawn fuq li minnhom jirriżulta li l-ġurisdizzjoni tal-qorti ta' oriġini ma tistax tiġi eżaminata mill-ġdid mill-qorti tar-rinviju fil-kawża prinċipali dwar ir-rikonoxximent ta' sentenza mogħtija fi Stat Membru ieħor.

⁵⁴ Ninnota li flessibbiltà simili tidher li tintalab ukoll fl-Artikolu 21 tal-Konvenzjoni tan-Nazzjonijiet Uniti dwar il-Ġarr ta' Merkanzija bil-Baħar, *Gabra tat-Trattati tan-Nazzjonijiet Uniti*, 1978, Vol. 1695, p. 3, jew fl-Artikolu 46(1) tar-Regoli Uniformi li Jirrigwardaw il-Kuntratt ta' Trasport Internazzjonali ta' Merkanzija bil-Ferrovija (CIM), simili hafna għall-Artikolu 31(1) taċ-CMR.

⁵⁵ Ara l-Artikoli 15, 19 u l-Artikolu 25(4) tar-Regolament Nru 1215/2012.

⁵⁶ Dawn id-dispożizzjonijiet huma riprodotti fil-punti 9 u 15 iktar 'il fuq.

V. Konkluzjoni

141. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi preliminari magħmula mil-Lietuvos Aukščiausiasis Teismas (il-Qorti Suprema tal-Litwanja, il-Litwanja) kif ġej:

L-Artikolu 45(1)(a) u (e)(ii) tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali (riformulazzjoni)

għandu jiġi interpretat fis-sens li l-motivi għar-rifjut tar-rikonoxximent stabbiliti hemmhekk ma japplikawx għal sitwazzjoni li fiha l-qorti tal-orijini stabbilixxiet il-ġurisdizzjoni tagħha fuq il-bażi ta' waħda minn diversi regoli li jinsabu f'konvenzjoni speċjalizzata, fis-sens tal-Artikolu 71 tar-Regolament Nru 1215/2012, li jinkludu, iżda ma jikklassifikawhx bħala esklużiv, ftehim dwar għażla tal-qorti, u meta l-qorti tal-orijini ma kinitx il-qorti mahtura mill-ftehim dwar għażla tal-qorti konkluz mill-partijiet kkonċernati.

Barra minn hekk, l-Artikolu 45(1)(a) tar-Regolament Nru 1215/2012 għandu jiġi interpretat fis-sens li żball, meta stabbilit, fir-rigward tad-determinazzjoni tad-dritt applikabbli ma jistax, fih innifsu, iwassal għar-rikonoxximent ta' sentenza rrifjutata għall-motiv li huwa kontra l-ordni pubbliku tal-Istat indirizzat.